


தியாழரசு
அவூவலகப் பிள்ளை




ஸ்டப் பேரவையில்

மாண்புமிகு துமிழ்நாடு முதலமைச்சர்

கலைஞர் மு.கருணாநிதி அவர்கள்

2007-2008ஆம் ஆண்டிற்கான காவல் துறை மற்றும் நூழில் மற்றும்
நகவல் நூழில்நுட்பமியல் துறை மாணியக் கோரிக்கையின் மீது நடைபெற்ற
விவாதநீண்போது கூற்றிய பந்துவரை

தமிழர்க் அலுவலகப் ப'



சட்டப்பேரவையில்

மாண்புமிகு தமிழ்நாடு முதலமைச்சர்

கலைஞர் மு. கருணாநிதி அவர்கள்

2007-2008கும் ஆண்டிற்கான காவல்துறை [26.4.2007] மற்றும்
தொழில் மற்றும் தகவல் தொழில்நுட்பவியல் துறை [8.5.2007]
மாணியக் கோரிக்கையின் மீது
நடைபெற்ற விவாதத்தின்போது ஆற்றிய பதிலுக்கு

வெளியீடு :

இயக்குநர்,

செய்தி-மக்கள் தொடர்புத்துறை,
சென்னை.

கால்பிள்
தூரிசிறப்பு வெளியீடு எண்.7

தமிழரசு இலவச வெளியீடு

ஜூன் 2007

வெளியிடுபவர் :

இயக்குநர்,
செய்தி-மக்கள் தொடர்புத்துறை,
சென்னை.

அச்சிட்டோர் :

தமிழரசு அச்சகம்,
ஓமந்தூரார் அரசினர் தோட்டம்,
சென்னை - 600 002.

சட்டப்பேரவையில்

மாண்புமிகு துமிழ்நாடு முதலமைச்சர்

கலைஞர் மு. கருணாநிதி அவர்கள்

2007-2008ஆம் ஆண்டிற்கான காவல் துறை

மாணியக் கோரிக்கையின் மீது நடைபெற்ற விவாதத்தின்போது

ஆற்றிய பதிலுரை [26.4.2007]

மாண்புமிகு பேரவைத் தலைவர் அவர்களே, என்னுடைய பதிலுரையைத் தொடங்குவதற்கு முன்பு ஒரு பசுமையான நினைவை இங்கே என் நெஞ்சிலும், அவையோர் நெஞ்சிலும் படர விடுகின்றேன். 12-7-1962 அன்று இதே மன்றத்தில் காவல் துறை மாணியத்தில் அன்றைய எதிர்க்கட்சியின் துணைத் தலைவராக இருந்த நான் ஆற்றிய உரையை இங்கே சுட்டிக்காட்ட விரும்புகின்றேன். அப்பொழுது பெருந்தலைவர் காமராஜர் முதலமைச்சராக வீற்றிருந்தார். அன்று நான் ஆற்றிய உரையின் ஒரு பகுதி இது. சொல்லப் போனால், முதல் பகுதி இது. தொடக்கப் பகுதி இது.

“நமது போலீசார் ஒரு பெரிய தியாகப் பரம்பரையை நம் நாட்டில் உருவாக்கி வருகின்றவர்கள். பொதுவாக, தமிழகத்தைப் பொறுத்தவரையில் சொல்ல வேண்டுமானால் வேறு எந்த நாட்டிலும் இல்லாத அளவிற்கு இந்தியத் துணைக் கண்டத்தில் வேறு எந்த மாநிலத்திலும் இல்லாத அளவிற்கு நமது மாநிலத்தில் இருக்கின்ற போலீசார் தங்களுடைய கடமையை ஆற்றி வருகிறார்கள் என்பதை நான் இங்கு சுட்டிக்காட்டாமல் இருக்க முடியாது.” மறந்துவிடக் கூடாது. அப்பொழுது நான் எதிர்க்கட்சியினுடைய துணைத் தலைவர். எதிர்க்கட்சியினுடைய துணைத் தலைவர் ஆரூங்கட்சி

வரிசையிலே பெருந்தலைவர் காமராஜர் போன்றவர்கள் அமர்ந்திருந்தபோது போல்சாரைப் பற்றி கூறிய வாசகம் இது.

“கடும் மழையிலும், கொடிய வெயிலிலும், நள்ளிரவிலும், தங்கள் பணியினை, கொலைகாரர்கள் மத்தியிலும், கள்வர்கள் இடையிலேயும், தங்கள் உயிரைப் பற்றிய கவலையில்லாமல் மரணத்தைத் துச்சமாக மதித்து கடுமையாகப் போரிடுகின்ற அந்தத் தியாக சீலர்களை திராவிட முன்னேற்றக் கழகம் பாராட்டுவதற்குக் கடமைப்பட்டிருக்கிறது. அப்படிப்பட்ட உழைப்பின் மேன்மையை உணர்ந்து அவர்களுக்கு மேலும் பல சலுகைகள் வழங்க வேண்டுமென்று கேட்பதுதான் இந்த வெட்டுப் பிரேரணையீதும், இந்த மாணியத்தின்மீதும் நான் எழுப்பும் குரல் என்பதை முதற்கண் தெரிவித்துக் கொள்கின்றேன்.”

நேற்றைக்கு வெட்டுத் தீர்மானத்தைப் பற்றிப் பெரிய பிரச்சினை இங்கே வந்தது. அதனைப் பற்றி விளக்கம் அளிக்கும்போது ஒன்றைச் சொல்ல விட்டுவிட்டார்கள். வெட்டுப் பிரேரணையினுடைய வாசகம் எப்படி இருக்க வேண்டுமென்றால், கல்வித் துறைக்கு அல்லது நீர்ப்பாசனத் துறைக்கு ரூ.2,000 கோடி என்று ஒதுக்கியிருப்பதிலிருந்து 100 ரூபாயை வெட்ட வேண்டும் என்றுதான் தீர்மானம் கொடுப்பவர்கள் கொடுப்பார்கள். எதிர்க்கட்சிக்காரர்கள் கூட்ட வேண்டுமென்றுதான் சொல்ல வேண்டும். ஆனால், வெட்டுத் தீர்மானம் 100 ரூபாயைக் குறைக்க வேண்டும் என்று இருக்கும். அப்படிச் சொன்னால்தான் அவர்களுக்குப் பேசும் வாய்ப்பு. கூட்ட வேண்டுமென்று கேட்டு அந்த வெட்டுத் தீர்மானத்தின்மீதுதான் எதிர்க்கட்சிக்காரர்கள் பேசுவார்கள்.

ஆனால் பேசும்பொழுது, இங்கே நம்முடைய எதிர்க்கட்சியினுடைய தலைவர்களும் மற்றும் தோழியைக் கட்சிகளுடைய தலைவர்களும், உறுப்பினர்களும் எடுத்துரைத்ததைப்போல, இன்னும் காவல் துறையினருக்குத் தேவை, தேவை, இவைகளையெல்லாம் தாருங்கள் என்று கேட்பதைப்போலத்தான் கேட்பார்கள். அப்படிப்பட்ட அந்த நிகழ்விலேதான் நான் இந்த அவையில் எதிர்க்கட்சியினுடைய துணைத் தலைவராக நின்று, பெருந்தலைவர் காமராஜருக்கு முன்பு, பக்தவத்சலனாருக்கு முன்பு, சி. சுப்பிரமணியம் அவர்களுக்கு முன்பு கேட்டேன்; காவல் துறையினருக்கு இன்னும் பல வசதி வாய்ப்புகளைச் செய்து தரவேண்டுமென்று கேட்டேன்.

இங்கே நம்முடைய ஜி.கே. மணி அவர்கள் பேசும்பொழுது சொன்னார்கள்; அவர்களுக்குச் சம்பளத்தையாவது உயர்த்திக் கொடுக்கக் கூடாதா? என்ன செய்யப் போகிற்கள்? இப்போதாவது, அவர்கள் ஏங்கித் தவிக்கிறார்களே என்று சொன்னார். அவர்கள் ஏங்கித் தவித்தார்களோ, இல்லையோ, அவர்களுக்காக ஜி.கே. மணி அவர்கள் இங்கே ஏங்கித் தவித்த காட்சியை நானும் கண்டேன், எல்லோரும் கண்டார்கள். ஆனால், ஒன்றை நினைவுபடுத்த விரும்புகின்றேன். 1967-க்குப் பிறகு திராவிட முன்னேற்றக் கழக ஆட்சி உருவாகி, நம்முடைய வாய்ப்புக் குறைவின் காரணமாக பேரறிஞர் அண்ணா அவர்களை நாம் இழந்து, அதற்குப் பிறகு ஆட்சிப் பொறுப்பை நான் ஏற்க வேண்டிய சூழ்நிலை உருவாகி, ஆட்சிப் பொறுப்புக்கு வந்தவுடன், காவல் துறையினருடைய கஷ்ட நஷ்டங்களை எண்ணிப் பார்த்து, அவர்களுக்கு என்ன செய்யலாம் என்று யோசித்து, இந்தியாவிலேயே முதன்முதலாக போலீஸ் கமிஷன்

அமைத்த மாநிலம் திராவிட முன்னேற்றக் கழக ஆட்சி நடந்த இந்த மாநிலம்தான்.

ஒரு காரியத்தைச் செய்தவர்கள் மார்த்தடிக்கொள்வதிலே தவறில்லை. அந்த வகையிலேதான் முதன்முதலாகத் தமிழகத்தில் காவல் துறைக்காக ஒரு கமிஷன், கோபாலசாமி அவர்களுடைய தலைமையில் – அவர் I.A.S. அல்ல I.C.S.—அவருடைய தலைமையில் அமைத்து, அதனுடைய பரிந்துரைகளை நிறைவேற்றினோம். சரியாகச் சொல்ல வேண்டுமேயானால், அப்போது காவலர்களுடைய மாதச் சம்பளம் 65 ரூபாய். அந்த முதல் காவல் துறை கமிஷன் செய்த சிபாரிசின்படி மாதச் சம்பளம் 200 ரூபாயாக உயர்ந்தது. அதற்குப் பிறகு இன்னொரு போலீஸ் கமிஷன்—நான் போட்டதெல்லாம் போலீஸ் கமிஷன்தான், நான் வேறு கமிஷனை நாடிப் போகவில்லை. அப்படிப்பட்ட இரண்டாவது கமிஷனில் 200 ரூபாய் என்பது 500 ரூபாயாக உயர்த்தப்பட்டது. அதற்குப் பிறகு, மத்திய அரசு ஊழியர்களுக்கு ஐந்தாவது ஊதியக் குழு வாயிலாக ஊதியங்களை உயர்த்தித் தந்தபோது, 65 ரூபாய் மாதச் சம்பளத்தில் இருந்த காவலர்களுக்கு இன்றையதினம் மாதம் 6,500 ரூபாய் கிடைக்கிறது என்றால், இது திராவிட முன்னேற்றக் கழக ஆட்சியிலே எடுத்த முதல் முயற்சியினுடைய விளைவு என்பதை அரசியல்வாதிகளாக இருப்பவர்கள் வேண்டுமானால் அரசியலுக்காக ஒத்துக்கொள்ளாமல் இருக்கலாம், ஆனால், மனசாட்சி உள்ள காவல் துறை நண்பர்கள் நிச்சயமாக இதை உணர்வார்கள், உணர்ந்து, நன்றி பாராட்டுவார்கள்.

இங்கே நம்முடைய நண்பர் ஜெயக்குமார் அவர்கள் பேசும்போது சொன்னார்கள். காவலர்களுக்குக் குடியிருப்பு அம்மா ஆட்சியில், அதாவது அ.தி.மு.க. ஆட்சியில் கட்டித் தந்ததைப்போல் நீங்கள் கட்டித் தரவில்லை என்று சொன்னார்கள். எனக்கு இதிலே யார் காவலர்களுக்கு அதிகம் செய்தார்கள், யார் செய்யவில்லை என்ற போட்டா போட்டிக்கு நான் வரவும் இல்லை, அதிலே ஜெயக்குமாரோடு எனக்கு அல்லது செங்கோட்டையனோடு எனக்கு வம்பு, தும்பு எதுவும் இல்லை. இரண்டு பேரும் எதைச் சொல்கிறோம், ஒருவருக்கொருவர் குறை சொல்லி, ஆனாங்கட்சி எதிர்க்கட்சியையும், எதிர்க்கட்சி ஆனாங்கட்சியையும் குறை சொல்லி, இன்னும் நிரம்பச் செய்ய வேண்டுமென்று, அந்த இலாபத்தை நாம் இரண்டு பேரும் சேர்ந்து கொடுப்பது பாதிக்கப்பட்டிருக்கின்ற காவல் துறையினருக்குத்தான். அதைத்தான் இன்றைக்கு நஷம் செய்திருப்பதாக நான் கருதுகின்றேன்.

அவர்கள் சொன்னார்கள், அ.தி.மு.க. ஆட்சியிலே கட்டித் தரப்பட்ட குடியிருப்புகளைவிட காவலர்களுக்குத் தி.மு.க. ஆட்சியில் குறைவாகத்தான் குடியிருப்புகள் கட்டித் தரப்பட்டிருக்கின்றன என்று சொன்னார்கள். என்னிடத்திலே உள்ள புள்ளிவிவரத்தின்படி, 1991–1996, என்ற 5 ஆண்டு கால ஆட்சியில், அ.தி.மு.க. ஆட்சியில், காவலர்களுக்குக் குடியிருப்புகள் 3,503 கட்டித் தர ஆணையிடப்பட்டிருக்கின்றது. 1996–2001இல், இந்த 5 ஆண்டு கால ஆட்சியில், திராவிட முன்னேற்றக் கழக ஆட்சியில் 12,103 குடியிருப்புகள் கட்டித் தர ஆணையிடப்பட்டிருக்கின்றது. 12 ஆயிரம் என்பது மூவாயிரத்தைவிடக் குறைவானது என்று சொன்னால், நான் ‘ஆமாம்’ என்று ஒத்துக்கொள்கின்றேன். அது மாத்திரமல்ல,

அதற்குப் பிறகும் 2006-2007இல் தி.மு.க. ஆட்சியில், 3 ஆயிரம் வீடுகள் கட்டித்தர ஆணையிடப்பட்டுள்ளது. 2007-2008இல் தி.மு.க. ஆட்சியில் மேலும் இரண்டாயிரம் வீடுகள் கட்டித்தர ஆணையிடப்படவுள்ளது. எனவே, யார் அதிக வீடுகளைக் கட்டித் தந்தார்கள் என்பதல்ல முக்கியம். இந்தப் போட்டா போட்டி ஆரூபின்ற கட்சிக்கும், ஆளப் போகிறோம் என்று எண்ணிக்கொண்டிருக்கிற எதிர்க்கட்சிக்கும் இடையிலே இருந்தால், அது இடையிலே இருப்பவர்களுக்கு நல்லதுதான். அந்த வகையிலேதான் நான் இந்தப் போட்டா போட்டியையும் வரவேற்கின்றேன். இதை நான் தவறு என்று கருதவில்லை.

இன் னொன்று சொன்னார்கள். குற்றங்கள் பெருகிவிட்டன தி.மு.க. ஆட்சியில், அம்மா ஆட்சியில் அமைதிப் பூங்காவாகத் தமிழகம் இருந்தது, இந்த ஆட்சியிலே பூங்காவில் புயல் வீசிக்கொண்டிருக்கிறது என்று; இப்பொழுது புயல் எங்கே வீசுகின்றது என்று எல்லோருக்கும் தெரியும். இங்கே வீசவில்லை புயல். இருந்தாலும், அம்மாவின் ஆட்சியிலேதான் அமைதியாக இருந்தது என்று சொன்னார்கள். நான் அவர்களுக்கு ஞாபகப்படுத்த விரும்புகின்றேன், ஒரு புள்ளிவிவரத்தை.

அ.தி.மு.க. ஆட்சியில் ஜூன் 2005 முதல் டிசம்பர் 2005 வரையிலான காலகட்டத்திலும், கழக ஆட்சியில் ஜூன் 2006 முதல் டிசம்பர் 2006 வரையான காலக்கட்டத்திலும் தமிழகத்தில் நடைபெற்ற பல்வேறு குற்றங்களை ஒப்பிட்டுப் பார்த்தால், கழக ஆட்சியில் குற்றங்கள் குறைந்துள்ளன என்பதை அறியலாம்.

கன்னக் களவுகள், அ.தி.மு.க. ஆட்சியில் 2,235, கழக
ஆட்சியில் 2,061. திருட்டு, அ.தி.மு.க. ஆட்சியில் 9,304,
கழக ஆட்சியில் 8,079. கொலைச் செயல்கள், அ.தி.மு.க.
ஆட்சியில் 759, கழக ஆட்சியில் 749. காயம், கொடுங்காயம்
எற்படுத்திய நிகழ்ச்சிகள், அ.தி.மு.க. ஆட்சியில் 8,238, கழக
ஆட்சியில் 7,794. பெண்களுக்கு எதிரான கற்பழிப்புக்
குற்றங்கள், அ.தி.மு.க. ஆட்சியில் 318, கழக ஆட்சியில்
264. ஆள் கடத்தல், அ.தி.மு.க. ஆட்சியில் 476, கழக
ஆட்சியில் 458. வரத்சணை மரணங்கள், அ.தி.மு.க.
ஆட்சியில் 140, கழக ஆட்சியில் 107. கணவர் அல்லது
அவரது உறவினர்களால் ஏற்பட்ட கொடுமைகள், அ.தி.மு.க.
ஆட்சியில் 1,086, கழக ஆட்சியில் 764. பெண்களை
மாணபங்கப்படுத்தல் அ.தி.மு.க. ஆட்சியில் 1,050, கழக
ஆட்சியில் 666. நம்பிக்கை மோசடி, அ.தி.மு.க. ஆட்சியில்
115, கழக ஆட்சியில் 100. தீ வைப்பு நிகழ்ச்சிகள், அ.தி.மு.க.
ஆட்சியில் 304, கழக ஆட்சியில் 239. ஏமாற்றுதல், அ.தி.மு.க.
ஆட்சியில் 1,554, கழக ஆட்சியில் 1,026. குற்றங்களைக்
கண்டுபிடித்தல், அ.தி.மு.க. ஆட்சியில் 88 சதவிகிதம், கழக
ஆட்சியில் 93 சதவிகிதம். கண்டுபிடிக்கப்பட்ட களவு போன
சொத்தின் மதிப்பு, அ.தி.மு.க. ஆட்சியில் ரூ.24 கோடி,
கழக ஆட்சியில் ரூ.27 கோடி. மீட்கப்பட்ட சொத்து,
அ.தி.மு.க. ஆட்சியில் ரூ.19 கோடி, கழக ஆட்சியில்
ரூ.23 கோடி. இந்திய தண்டனைச் சட்டத்தின்கீழ் பதிவான
பிற வகை வழக்குகள், அ.தி.மு.க. ஆட்சியில் 64,701, கழக
ஆட்சியில் 60,535. இதிலே பெரிய வித்தியாசம் ஒன்றும்
இல்லை. ஒரு 100, 200 தான் வித்தியாசம் இருக்கும் அந்த
ஆட்சிக்கும், இந்த ஆட்சிக்கும்.

அப்படியிருக்கும்போது, நாம் நினைப்பதைப்போல எதிர்க்கட்சியிலே இருக்கிற நீங்களும் நினைத்தால், இரண்டு பேரும் சேர்ந்து, எல்லோரும் சேர்ந்து நாட்டில் நல்லுறவை வளர்க்கலாம், நாட்டில் தீமைகளை ஒழிக்கலாம். அதை விட்டுவிட்டு, நீதான் தீமையை அதிகமாகச் செய்தாய் நாங்கள் செய்ததெல்லாம் நன்மைகள்தான், நாங்கள்தான் அமைதியாக இந்த நாட்டை வைத்திருக்கிறோம் என்று இப்படிப் பேசுவது, யார் அமைதியை நிலைநாட்டுவது என்பதிலே நமக்குள்ளே வாக்குவாதம் வந்து, அதுவே முற்றி, அதுவே தகராறாக ஆகி, அதுவே பெரிய போர்க்களமாக ஆகி, நமக்குள்ளே அபிப்பிராய பேதங்களை மேலும் மேலும் வளர்ப்பதற்குத்தான் அது வழிவகுக்கும் என்பதையும், இதிலே போட்டா போட்டி வேண்டாம் என்று எதிர்க்கட்சி நண்பர்களுக்கு நான் தெரிவித்துக்கொள்ள விரும்புகின்றேன்.

இன்னொன்று நம்முடைய ஜெயக்குமார் சொன்னார், காவல் துறையை நவீனமயமாக்கும் திட்டத்திற்கு நிதி குறைக்கப்பட்டுவிட்டது என்றார். நேற்றையதினம் நம்முடைய செங்கோட்டையன் அவர்களும் அதையே குறிப்பிட்டார். அவர்கள் இந்தப் புத்தகத்திலே இருக்கின்ற அந்தக் குறிப்புகளை வைத்துக்கொண்டு அதைச் சொன்னார்கள். அவர்கள் அதை வைத்துக்கொண்டு சொன்னதிலே தவறு இல்லை. ஆனால் அதை ஆழமாகப் பார்த்தால், 2002–2003இல் அ.தி.மு.க. ஆட்சியில் 136.20 கோடி ரூபாய். 2003–2004இல் அதே அ.தி.மு.க ஆட்சியில் 89.14 கோடி ரூபாய். ஆக, இந்தக் குறைவு அ.தி.மு.க ஆட்சியிலேயே ஏற்பட்டுவிட்டது. ஆகவே, நான் அ.தி.மு.க. ஆட்சியைக் குறை கூறவில்லை. மத்திய சர்க்கார் தந்த உதவியைக்கூட, percentage விகிதத்திலேதான் தந்தார்கள். அப்படித்

தந்தபோது, 50:50 என்று தந்தபோது நிறைவாக இருந்தது. பிறகு 60:40 என்று தந்தபோது, மாநில அரசினுடைய பங்கு குறைந்து, அது ஒன்றுக்கொன்று வித்தியாசமாக இருந்தது. அதனால்தான் அ.தி.மு.க. ஆட்சியிலே மீண்டும் குறைக்கப்பட்டது என்பதற்கான விவரமாகும் என்பதை நான் தெரிவித்துக்கொள்ள விரும்புகிறேன்.

காவலர்களுடைய காலியிடங்கள் நிரப்பப்படவில்லை. எப்போது நிரப்புவீர்கள் என்று நம்முடைய ஜெயக்குமார் அவர்களும், எதிர்க்கட்சி சார்பிலே பேசியவர்களும், தோழுமைக் கட்சியின் சார்பிலே பேசியவர்களும் பேசினார்கள். காலியிடங்களை நிரப்பிட, கடந்த ஆண்டு 5,000 பேரைத் தேர்ந்தெடுக்க நடவடிக்கை எடுக்கப்பட்டு, இப்போது நடைமுறையிலே அந்தப் பணிகள் நடைபெற்று வருகின்றன. மேலும் 5,000 பேரை இந்த ஆண்டு தேர்ந்தெடுக்கப் போகிறோம் என்ற நல்ல செய்தியையும் நான் தெரிவித்துக்கொள்ள விரும்புகிறேன்.

காவலர்களுக்கு Feeding charges குறைந்து வருகிறது; குறைக்கப்பட்டார். அவருக்குத் தெரியும். அரிசி விலை குறைந்து இருக்கிற காரணத்தால், அந்தக் கணக்கில் அது குறைவாகத் தெரிகிறது. அது தெரியும் அவருக்கு. தெரிந்தாலும் ஒரு விவாதத்திற்குச் சொல்லி வைக்க வேண்டுமே என்பதற்காகச் சொல்கிறார். Feeding குறைவாக இருக்கிறது என்றால் யாராவது நம்ப முடியுமா? அதுவும் ஜெயக்குமாரைப் பார்த்தால், feeding குறைவு என்று யாராவது சொல்வார்களா?

பொதுவாக, தமிழகத்தில் காவல் துறையில் 1962 ஆம் ஆண்டு Total strength 29,560 பேர். 1964-ல் 35,000 பேர். 1969-ல் 41,337 பேர், 1989-ல் 66,856 பேர், 2001-ல் 91,340 பேர், 2006-ல் 98,897 பேர். காவல் துறையிலே Total strength 2007-ல், இப்பொழுது 99,774 பேர். வெகு விரைவில் மொத்த எண்ணிக்கை ஒரு இலட்சம் என்ற இலக்கை அடையும் என்பதை நான் இங்கே மகிழ்ச்சியோடு தெரிவித்துக் கொள்கின்றேன்.

இவர்களுக்குத்தான் அந்தக் காலத்தில் மாதம் 65 ரூபாய் என்று ஊதியம் இருந்து, இன்றையதினம் 6,000 ரூபாய் என்கிற அளவிற்குமேல் உயர்ந்து இருக்கிறது என்றால், ஆட்சிக்கு வந்த ஒவ்வொரு கட்சியினுடைய அரசும் அவர்களாலான உதவிகளை, சம்பள உயர்வைக் காவலர்களுக்குத் தந்ததன் காரணமாகவும், ஒன்றிரண்டு அரசுகள் அதைப் பற்றிக் கவலைப்படாமல் இருந்தாலும், சூறிப்பாக திராவிட முன்னேற்றக் கழக அரசைப் பொறுத்தவரையில் நானே அந்தக் காலத்திலே போலீஸ்காரர்களுக்காகப் பாடி, பாட்டு எழுதி, நாடகமே நம்முடைய பெரியவர் பக்தவத்சலம் அவர்களால் தடை செய்யப்பட்டு, தடைசெய்யப்பட்ட நாடகத்தினுடைய பாடலை இதே அவையில் நீங்கள் தடை செய்தாலும் இங்கே பாடுகிறேன், கேளுங்கள் என்று,

“போலீஸ் வேலைக்கென்று போகின்ற நொப்பனுக்கு,
புத்திரனாய் வந்துதித்த தரித்திரமே கண் வளராய்!
சேப்புத் தொப்பி மாட்டிக்கிட்டு
காக்கி உடை போட்டுக்கிட்டு
போகின்ற நொப்பனிடம்
பழைய கடன்காரன் வந்து

பாக்கி கேட்டால்
கமண்டலமும் வேணுமா,
காலி உடை வேணுமா”

என்று பாடிய அந்தப் பாட்டையெல்லாம் பெரியவர் பக்தவத்சலனார் அவர்களுக்கு நேராகவே பாடிக் காட்டி, நாடகம் நடித்தால் கைது செய்வேன் என்று சொன்னீர்களே, உங்களுக்கு நேராகவே இப்பொழுது பாடி நடித்திருக்கிறேன், கைது செய்யுங்கள், பார்க்கலாம் என்று நானும் பேச, அவரும் அதை வேடிக்கையாக அன்றைக்கு எடுத்துக்கொண்டார்கள்.

இன்றைக்குப்போல் இவ்வளவு ஆக்ரோஷங்கள் அன்றைக்கு நம்முடைய அவையிலே இல்லை. கோபம் இருக்கும். குழறல் இருக்கும். ஆத்திரப் பேச்சுக்கள் இருக்கும். ஆனாலும், உள்ளூர் வெறுப்பு இருக்காது. ஒருவரையாருவர் பார்த்துச் சிரித்தாலே இன்றைக்குப் பயப்படுகிறார்களே, அப்படிப்பட்ட நிலைமை அன்றைக்கு இல்லை. ஒரு தோழிமை உணர்வோடு, நட்புணர்வோடு - இங்கே நம்முடைய அமைச்சர் எடுத்துக் காட்டியதைப்போல், மீனாட்சி வழக்கு நீண்ட காலமாக புரியாமலே இருந்தது. இந்த ஆட்சி பொறுப்புக்கு வந்த பிறகுதான் அந்த வழக்கு என்ன வென்று வெளிப்பட்டு, தண்டனையும் வழங்கப்பட்டிருக்கிறது; எதிரிகளுக்கு ஆயுள் தண்டனை வழங்கப்பட்டிருக்கிறது.

அதேபோன்று, தருமபுரியிலே மூன்று மாணவிகள் கொளுத்தப்பட்டார்களே, அந்த வழக்கும் நீண்ட நாள் நடைபெற்று, விசாரணை நடத்தி முடிக்கப்பட்டு, எதிரிகள் மூன்று பேருக்குத் தூக்குத் தண்டனையும், எதிரிகள் 25 பேருக்குக் கடுங்காவல் தண்டனையும் வழங்கப்பட்டிருக்கிறது.

அவர்கள் மேல்முறையீட்டுக்குச் சென்றிருக்கிறார்கள். ஆனாலும், அது தள்ளித் தள்ளிப் போய்க் கிடப்பிலே போடப்பட்ட வழக்கு எடுக்கப்பட்டு, இன்றைக்கு அதற்குத் தண்டனையும் வழங்கப்பட்டிருக்கிறது.

ஒரு புதுவிதக் கொள்ளையர்கள். திடீரென்று கேள்விப்பட்டோம். Grill கொள்ளையர்கள் என்று ஒரு புதுவிதமான கொள்ளையர்கள். அவர்கள் பல இலட்சக்கணக்கான மதிப்புள்ள பொருட்களையெல்லாம் கொள்ளையடித்து, அதன் காரணமாக எந்தவிதமான தண்டனையும் தர முடியாத சூழ்நிலையில், போலீஸ்தான் அவர்களைத் தேடித் தேடி அலைந்து, கடந்த கால ஆட்சியிலே அவர்கள் பிடிப்பாமல், இந்த ஆட்சி வந்ததற்குப் பிறகுதான், அவர்கள் எல்லாம் பங்களாதேஷ் நாட்டைச் சேர்ந்தவர்கள், இங்கே வந்து கொள்ளையடிக்க வந்திருக்கிறார்கள் என்று புரிந்துகொண்டு, மூன்று பெண்கள் உட்பட 14 குற்றவாளிகளைக் கொல்கத்தா சென்று கைது செய்து, அவர்கள் இன்றைக்குத் தண்டிக்கப்பட்டிருக்கின்றார்கள்.

இவர்கள் சம்பந்தப்பட்ட 66 வழக்குகளில் திருடு போன தங்க நகைகள் 184 சவரன் மற்றும் வெள்ளி நகைகள் 400 கிராம் மற்றும் ரூ.43,000 ரொக்கம் ஆகியவை கைப்பற்றப்பட்டு இருக்கின்றன. இது Grill கொள்ளை. இன்னொன்று பீரோ புல்லிங். பீரோக்களை வெளியிலேயிருந்து இழுத்து, அதில் இருக்கிற பணத்தை, நகை நட்டுக்களைத் திருடுவது, அது பீரோ புல்லிங். அந்தக் களவுகளில் ஈடுபட்டுத் தொடர்ந்து காவல் துறைக்குப் பெரும் அறைக்கூவாக இருந்தவன் விழுப்புரம் மாவட்டத்தை சேர்ந்த நாகமணி என்பவன் கைது செய்யப்பட்டு, அவனிடம், 69 வழக்குகளிலே

களவு போன தங்க நகைகள் 438 பவுன், வெள்ளி நகைகள் 650 கிராம் மற்றும் ரொக்கம் 51,000 ரூபாய் கைப்பற்றப்பட்டது.

அண்மையிலேதான் நம்முடைய தலைமைச் செயலகத்தில், திருடு போன சொத்துக்கள் மீண்டும் கொண்டு வரப்பட்டு, உரியவர்களுக்கெல்லாம் ஒப்படைக்கப்பட்ட ஒரு நிகழ்ச்சி நடந்தது. அதிலே நான் கலந்துகொண்டபோது, அங்கே வரிசை, வரிசையாகக் கொலு வைப்பதைப்போல அந்த நகைகளையும், பொருட்களையும் வைத்து, அதை இழந்தவர்கள் வந்து வாங்கிக்கொண்டு போனபோது, எவ்வளவு ஆனந்தக் கண்ணீர் வடித்தார்கள் என்பதை நான் நேரிலே கண்டவன்.

ஆக, மாநிலத்தில் 2006 ஆம் ஆண்டு 89 சதவிகித சொத்து வழக்குகள் கண்டுபிடிக்கப்பட்டு, 81 சதவிகித சொத்துக்கள் மீட்கப்பட்டுள்ளன என்பதை இந்த அவைக்கு நான் தெரிவித்துக்கொள்கின்றேன். 2005 ஆம் ஆண்டு 86 சதவிகித சொத்துக்கள் மட்டுமே கண்டுபிடிக்கப்பட்டன. 78 சதவிகித சொத்துக்கள் மட்டுமே 2005-ல் மீட்கப்பட்டன. அதைவிட அதிகமாக நாம் கண்டுபிடித்து, அவர்களை எல்லாம் தண்டித்து இருக்கிறோம். இதிலே நான் போட்டி போட விரும்பவில்லை. அன்றைக்கு இருந்த செயல்முறையில் அவர்களுக்குக் கிடைத்த வெற்றி; அவர்கள் 4 furlong முன்னேறினார்கள் என்றால், நாம் 6 furlong முன்னேறினோம் என்றால், அந்த 4 furlong-ஐயும் கடந்துதான் 6 furlong முன்னேறியிருக்கிறோம் என்ற அந்த உணர்வோடுதான் இங்கே பேசுகின்றேனே அல்லாமல், நீங்கள் ஒன்றும் பெரிதாகச் செய்துவிடவில்லை; நாங்கள்தான் செய்தோம் என்று, இந்த போலீஸ் துறை மானியம் பேசுகின்ற நேரத்தில் தீயணைப்புத்

துறைக்கு வேலையைக் கொடுக்க நான் விரும்பவில்லை. ஆனால் நான் எப்போதும் சொல்வதுண்டு. போலீஸ் துறையையும், தீயணைப்புத் துறையையும் ஒன்றாக வைத்திருப்பதற்கே காரணம், இதிலே ஏற்படுகின்ற சூடு, இதிலே முனுகின்ற அனல், இதிலே பற்றி ஏரிகின்ற தீ, இவற்றை அணைப்பதற்குத் தீயணைப்புப் படை உடனே தேவை என்பதற்காகத்தான் இரண்டு மாணியங்களையும் ஒன்றாக வைத்திருக்கிறார்கள் என்று நல்ல வேளை, இங்கே தீயணைப்புத் துறை உள்ளே வராமலே, அணைந்து போயிருக்கிறது நெருப்பு. அணைந்து போனது வெளியில் தெரியாமல் இருக்கலாம். ஆனாலும், அணைந்துபோனது அணைந்ததுதான். அந்த நிம்மதியோடு நான் என்னுடைய பேச்சைத் தொடருகின்றேன்.

சட்டம் ஒழுங்குப் பராமரிப்பைப் பற்றிப் பேசும்பொழுது நம்முடைய ஐ.கே. மணி அவர்களும், நம்முடைய சுதர்சனம் அவர்களும், செங்கோட்டையன் அவர்களும், வேறு கட்சிகளைச் சேர்ந்தவர்களும், வேல்முருகன் அவர்களும் கள்ளச் சாராயத்தைப் பற்றியெல்லாம் சொன்னார்கள். அவைகளையெல்லாம் ஒடுக்க வேண்டும் என்று சிவபுண்ணியம் சொன்னார், நம்முடைய விடுதலைச் சிறுத்தைகள் கட்சியின் சட்டமன்றக் கட்சித் தலைவர் செல்வழும் சொன்னார். நான் அவர்களுக்கெல்லாம் சொல்வது, கள்ளச் சாராயம் என்பது ஒழிக்க முடியாத ஒன்று என்பதுதான். என்ன இப்படி சவால் விடுகிறீர்கள் என்று என்னிடத்திலே கேட்பீர்களேயானால், சொல்லுகிறீர்களே, காமராஜர் ஆட்சி வர வேண்டும், காமராஜர் ஆட்சி வர வேண்டும் என்று. அந்தக் காமராஜர் ஆட்சியிலேயே ஒழிக்க முடியாத ஒன்று இது. பெருந்தலைவர் காமராஜர்

ஆட்சியிலேயே அது எந்த அளவுக்கு இருந்தது, பக்தவத்சலம் ஆட்சியிலே எந்த அளவுக்கு இருந்தது என்பதைப் புள்ளிவிவரம் போட்டு, எனவே இதை ஒழிக்க முடியாது; இத்தனை இலட்சம் பேர் கள்ளச் சாராயப் பேர்வழிகள் தண்டிக்கப்பட்டுச் சிறையில் இருக்கிறார்கள் என்றெல்லாம் கூறப்பட்டுள்ளது. அது மாத்திரமல்ல இதே அவையிலே நான் பேசி இருக்கின்றேன். அன்றைக்கு முதலமைச்சர் நிலையிலே இருந்து பேசியிருக்கின்றேன். என்ன பேசினேன் என்றால், போர்பந்தரில், மகாத்மா காந்தி பிறந்த ஊரில் அவருடைய வீட்டுக்குப் பக்கத்திலேயே ஒரு பெரிய கிணறு தோண்டி, அதிலே கள்ளச் சாராயத்தைக் காய்ச்சி, அதை விற்றுக்கொண்டு இருந்தார்கள் என்பதை நான் அல்ல, இந்தியப் பிரதமர் அன்னை இந்திரா காந்தி அவர்கள் டெல்லி பாரானுமன்றத்திலே சொல்லி வருத்தப்பட்டிருக்கிறார்கள் என்று குறிப்பிட்டேன். ஆனால், இந்திரா காந்தி வருத்தப்பட்டாலும் சரி, இன்றைக்கு அந்தக் கட்சியிலே இருக்கின்ற கடைசித் தொண்டன் வருத்தப்பட்டாலும் சரி, அறவே கள்ளச் சாராயத்தை ஒழிக்க முடியாததற்குக் காரணம், மதுவிலக்குத் திட்டத்தில் நாம் மற்ற நாடுகளோடு போட்டி போடுவது என்றால், அவர்களைவிட இன்னும் நல்ல சரக்குகளை இங்கே உற்பத்தி செய்ய வேண்டும் என்பதிலேதான் வெற்றிபெற முடியுமே தவிர, வேறு வழியிலே வெற்றிபெற முடியாது என்பதற்கு இன்றைய உலக நிலை, உலகப் பண்பாடு, உலகக் கலாச்சாரம் சாட்சியாக இருக்கின்றது.

நான் இன்றைக்கும் சொல்லுகின்றேன். டாஸ்மாக் ஊழியர்களைப் பற்றியெல்லாம் பேசினீர்கள். நான்கூட நம்முடைய கோவிந்தசாமியிடத்திலேயோ,

சிவபுண்ணியத்திடத்திலேயோ வேடக்கையாகக் கேட்கலாம் என்று எனக்கு ஒரு ஆசை. நம்முடைய டாக்டர் ராமதாஸ் அவர்களுடைய பேச்சைக் கேட்டுக்கொண்டு, ஜி.கே. மணி அவர்களுடைய அன்புக் கட்டளையை ஏற்று, மதுவிலக்குத் திட்டத்தைக் கொண்டு வந்துவிடலாமா என்பதுதான் அந்த யோசனை. நீங்கள் எல்லாம் சரி என்று சொன்னால், நான் அதற்குக்கூடத் தயாராக இருக்கின்றேன், ஒரு 7 ஆயிரம் கோடி ரூபாய் நஷ்டம் வந்தாலும் பரவாயில்லை என்று. ஆனால், அந்த டாஸ்மாக் ஊழியர்கள் அப்போது என்ன ஆவார்கள் என்பதை யோசித்துப் பார்க்க வேண்டும்.

கள்ளச் சாராயத்தை ஒழிக்கவில்லை என்று மிகக் கடுமையாக நம்முடைய செங்கோட்டையன் அவர்கள் இந்த அரசின்மீது குற்றஞ்சாட்டினார். குற்றஞ்சாட்டிலிட்டு அதற்குமேல் போகவில்லை; அதோடு நிறுத்திவிட்டார். நான் அவருக்கு ஒரு புள்ளிவிவரத்தைச் சொல்ல விரும்புகிறேன். கள்ளச் சாராயம் குடித்துப் பாதிக்கப்பட்டோர், 2001 ஆம் ஆண்டு 3 சம்பவங்களில் இறந்தவர்கள் 98 பேர், மருத்துவமனையிலே அனுமதிக்கப்பட்டவர்கள் 250 பேர். 2003 ஆம் ஆண்டு ஒரு சம்பவம், இறந்தவர்கள் 17 பேர், மருத்துவமனையிலே அனுமதிக்கப்பட்டவர்கள் 89 பேர். 2004-ல் 2 சம்பவங்கள், கள்ளச் சாராயம் குடித்த சம்பவங்கள், அதிலே இறந்தவர்கள் 5 பேர், மருத்துவமனையிலே அனுமதிக்கப்பட்டவர்கள் 5 பேர். 2005-ல் 2 சம்பவங்கள், இறந்தவர்கள் 10 பேர், மருத்துவமனையிலே அனுமதிக்கப் பட்டவர்கள் 37 பேர் ஆக 2006 ஏப்ரல் முடிய, அந்த ஆட்சியில், அ.தி.மு.க ஆட்சியில், உங்களுக்கு எல்லாம் புரியம்படிச் சொல்ல வேண்டுமேயானால், நீங்கள் அன்போடு சொல்கின்ற அம்மா ஆட்சியில் 134 பேர் - கள்ளச் சாராயம்

குடித்து இறந்தவர் களுடைய எண்ணிக்கை 134. மருத்துவமனையிலே அனுமதிக்கப்பட்டவர்கள் 387. ஆனால், தி.மு.க. ஆட்சியில், 2006 மே மாதம் தி.மு.க. ஆட்சி வந்தது முதல் டிசம்பர் வரையில், கேவலம், ஒரேயொரு ஆள்தான் இறந்திருக்கிறார் இந்தக் கள்ளச் சாராயம் குடித்து என்பதை நான் தெரிவித்துக்கொள்கிறேன். இதற்காக நான் கள்ளச் சாராயத்தை ஆதரிக்கிறேன்; அதற்கு நான் வக்காலத்து வாங்குகிறேன் என்று யாரும் கருதக் கூடாது. கள்ளச் சாராயத்தை ஒழிப்பதற்கு நாமும், காவல் துறை நண்பர்களும் ஒன்றுபட்டு உழைக்க வேண்டும் என்பதிலே அசையாத கருத்து எனக்குண்டு. அதற்காக எத்தகைய கடுமையான தண்டனையையும் விதிப்பதற்கும், நடவடிக்கை எடுப்பதற்கும் இந்த அரசு தயாராக இருக்கிறது என்பதையும் நான் சொல்ல விரும்புகிறேன்.

இன்னொன்று சொன்னார்கள். செங்கோட்டையன் அவர்கள் நேற்று ஆரம்பப் பேச்சிலேயே சொன்னார்கள். மணல் கொள்ளள நடைபெறுகிறது, மணல் திருட்டு நடைபெறுகிறது, அதைச் சரியாக நிருவகிக்கவில்லை என்று சொன்னார்கள். அதையும் வாங்கிப் பார்த்தேன். 2005-2006ஆம் ஆண்டு அ.தி.மு.க. ஆட்சியில் விற்கப்பட்ட மணல்மூலம் அரசாங்கத்திற்குக் கிடைத்த வருவாய் ரூ.78.50 கோடி-ரூ.78 கோடி. 2006-2007, தி.மு.க. ஆட்சியில் மணல்மூலம் அரசாங்கத்திற்குக் கிடைத்த வருவாய் ரூ.130.49 கோடி. அன்று ரூ.78 கோடி, இன்றைக்கு ரூ.130 கோடியாகப் பெருகியிருக்கிறதே அல்லாமல், மணல் பிரச்சினையில் நாம் ஒன்றும் ஏமாந்து போய்விடவில்லை. அதைச் சரியாகத்தான் நிருவகித்துக்கொண்டிருக்கிறோம் என்பதற்காக இதைச் சொல்ல விரும்புகின்றேன்.

நம்முடைய சுதர்சனம் அவர்களும், ஞானசேகரன் அவர்களும் மற்றும் நம்முடைய ஜெயக்குமார் அவர்களும் பேசும்போது, வேறு சிலரும் பேசும்போதுகூட, Rocket Launcher பற்றியெல்லம் பேசினார்கள். 11-7-2006 அன்று மும்பையில் நடந்த தொடர் குண்டு வெடிப்புச் சம்பவத்தைத் தொடர்ந்தும், சென்ற சுதந்திர தினத்தை முன்னிட்டு பயங்கரவாத இயக்கங்களினுடைய அச்சறுத்தல் வந்தபோதும், குறிப்பாக, கல்பாக்கம் அணுமின் நிலையத்தையே தாக்கிச் சேதம் விளைவிக்கவுள்ளதாகத் தகவல் கிடைத்தபோதும், மாநிலத்திலே முக்கியத்துவம் வாய்ந்த அனைத்து மையங்களிலும் தக்க பாதுகாப்பு நடவடிக்கை மேற்கொள்ளப்பட்டு, எந்தவிதமான அசம்பாவிதச் சம்பவங்களும் நிகழாமல் தடுக்கப்பட்டுள்ளது. 17-12-2006 அன்று, அடையாளம் தெரியாத நபர்களால் இந்து முன்னணி தென்காசி நகரத் தலைவர் குமார் பாண்டியன் என்பவர் கொலை செய்யப்பட்ட வழக்கில் சம்பந்தப்பட்ட 3 எதிரிகளை அரசு கைது செய்து, அவர்களில் 2 பேரை தேசியப் பாதுகாப்புச் சட்டத்தின்கீழ் தடுப்புக் காவலில் வைத்தது.

இவை எல்லாம், தீவிரவாதத்தை, மத வெறியின் காரணமாக நடைபெறுகின்ற வன்முறை வெறியாட்டங்களைத் தடுப்பதற்கு இந்த அரசு எடுத்த கடுமையான நடவடிக்கைகள்.

அதேபோல, பயங்கரவாதச் செயல்கள். வெளிநாட்டிலிருந்து இந்தியாவிற்குள்ளே வருவது, இந்தியாவில் இருக்கிறவர்களைப் பயன்படுத்திக்கொண்டு தங்களுடைய வன்முறைச் செயல்களுக்கு ஏதாவது வழி இருக்கிறதா என்று பார்ப்பது; அவர்களை இந்த அரசு விட்டு வைக்கவில்லை. இதிலே குறிப்பாக Rocket launcher-இதை 7-9-2006 அன்று ஆந்திர மாநிலத்திலே சாக்கு

மூட்டைகளிலே ஏற்றிச் சென்றபோது, இது பிடிக்கப்பட்டதாகத் தகவல். அதைப் பற்றி விசாரித்தால், 7-9-2006, நம்முடைய ஆட்சி வந்த பிறகு பிடிக்கப்பட்டிருக்கிறது. ஆனால், அம்பத்தூரிலேயிருந்து அது கடத்தப்பட்டது Granthi Travels மூலமாக, 10-8-2005, 11-5-2006, 9-9-2006 ஆகிய தேதிகளில் நடந்துள்ளதாகத்தான் தெரியவந்துள்ளது. இதன்மூலம், 2005 ஆம் ஆண்டிலிருந்து நடந்து வந்த இந்த சதிச் செயலை மிகவும் திறமையாகச் செயல்பட்டு ஒரே வாரத்திலே முறியடித்தது நம்முடைய அரசின் காவல் துறையினரே என்பதைத் தெரிவித்துக்கொள்ள விரும்புகின்றேன்.

நம்முடைய ஞானசேகரன் அவர்கள் இந்த வன்முறையாளர்களைப் பற்றி பயங்கரவாதிகளைப் பற்றிப் பேசக் குறிப்பு தயாரித்திருக்கிறார். அவருக்கு வெகு சுலபமாகக் கிடைத்த குறிப்பு, நம்முடைய தமிழ்நாடு காவல் துறையின் மானியக் கோரிக்கையிலே கிடைத்துவிட்டது. அதிலேயிருந்து குறிப்பு எடுத்தார் பாருங்கள், எடுத்து, நாம் எங்கெங்கே வன்முறையாளர்கள், யார், யார் பயங்கரவாதிகள் என்று அவர்கள் மீது நடவடிக்கை எடுத்தோமோ, அவர்களையெல்லாம் விடுதலைப் புலிகள் என்று இவர் மாற்றிவிட்டார். நான் படித்துப் பார்த்தேன். ஒரு வேளை நாம் படித்த பிறகு யாரும் proof திருத்தியிருப்பார்களோ, நம்முடைய அலுவலகத்திலே என்று படித்துப் பார்த்தால், அதே பயங்கரவாதிகள்தான் என்றுதான் இருந்தது, விடுதலைப் புலிகள் என்று இல்லை. ஞானசேகரனுடைய கண்ணுக்கு பயங்கரவாதிகள் என்றாலே விடுதலைப் புலிகள் என்று தெரிகிறது. அதற்காக நான் விடுதலைப் புலிகளை ஆதரிப்பவன் அல்ல. அதுவும் அவருக்குத் தெரியும்.

விடுதலைப் புலிகள் - தமிழ்நாட்டிலே இனி அவர்களுக்கு வேலையில்லை, அந்த வேலையிலே அவர்கள் ஈடுபடவும் இல்லை; ஈடுபடவும் சூடாது என்பதிலே நான் மிகத் தீவிரமாக ஞானசேகரனுக்குக் கூறிக்கொள்கிறேன்.

ஆனால் இங்கு அவர் சொல்லிக் காட்டிய இத்தனை நிகழ்ச்சிகளிலும் வருகின்றவர்கள் அந்தக் கதாநாயகர்கள் எல்லாம் வேறு கதாநாயகர்கள்; இவர் அவர்களையெல்லாம் விடுதலைப் புலிகளாக இங்கே கற்பித்துக் கொண்ணார். நண்பர் ஞானசேகரன் அவர்களே, அவர்கள் விடுதலைப் புலிகள் அல்ல. உங்களுடைய ஞானத்திற்கு வேண்டுமானால் அப்படித் தெரிந்திருக்கலாம். நீங்கள் சேகரித்துக் கொடுத்த தகவல்களில் உண்மையான தகவல்களைச் சேகரித்துக் கொடுக்க வேண்டுமே தவிர, அவர்கள் எல்லாம் விடுதலைப் புலிகள் என்று சொன்னதை நீங்கள் ஏற்றுக்கொள்ள மாட்டார்கள் என்று கருதுகின்றேன். அவர்கள் விடுதலைப் புலிகள் அல்ல. விடுதலைப் புலிகள் என்றால், அவர்களுடைய போக்கு வேறு, அவர்களுடைய நோக்கு வேறு. அது நமக்கு நன்றாகத் தெரியும். ஆனால் அவர்களுடைய எந்தவிதமான வன்முறைச் செயல்களும் இந்த இந்தியாவிற்கே, இந்தத் தமிழகத்திற்கே தீங்கு விளைவிக்கக்கூடிய எந்த ஒரு காரியமாக இருந்தாலும், நான் சொல்கின்றேன், உறுதியாகச் சொல்கின்றேன், அறுதியிட்டுச் சொல்கின்றேன்; இந்த அரசு அத்தகைய காரியங்களுக்கு இடம் அளிக்காது, அளிக்காது, அளிக்காது என்பதை நான் தெரிவித்துக்கொள்கிறேன்.

இன்னொன்றையும் சொன்னார்கள். இராமநாதபுரத்திலே அகதிகள் முகாம் இருக்கிறது. நம்முடைய சுதர்சனம் அவர்கள் இங்கே சொன்னார்கள். நான் உடனடியாக

இராமநாதபுரத்திற்குத் தொடர்புகொண்டு அங்குள்ள அதிகாரிகளைக் கேட்டபோது வந்த செய்தியைச் சொல்கின்றேன். மத்திய கடல் மீன் ஆராய்ச்சி நிறுவனத்தின் தெற்குக் கடற்கரையில் சிறிய வெள்ளை நிற தெர்மாகோல் பெட்டி ஒன்று கரை ஒதுங்கியது. அதைக் காவல் துறையினர் கைப்பற்றித் திறந்து பார்த்ததில், 8 அங்குல நீளமும், 2 அங்குலச் சுற்றளவும்கொண்ட 5 சிவப்பு நிற பிளாஸ்டிக் குழாய்கள் இருப்பதைக் கண்டு, மதுரையிலிருந்து வெடிகுண்டு நிபுணர்கள் வரவழைக்கப்பட்டு, சோதனை செய்யப்பட்டது. சோதனையில் அந்த பிளாஸ்டிக் குழாய்கள், கப்பல்களில் பயன்படுத்தப்படும் சமிக்ஞைத் தோட்டாக்கள் (Signal cartridges) என்று தெரிய வந்தது. அந்தப் பெட்டியிலிருந்த 5 சமிக்ஞைத் தோட்டாக்களில் ஒரு தோட்டாவை வெடிக்க வைத்துப் பார்த்ததில், அது உயரே சென்று வெளிச்சத்தை ஏற்படுத்தி, சிறிய பாராசூட்போல விரிந்து கீழ் நோக்கி வந்தது. மேலும், இராமேஸ்வரம் கடற்படை அதிகாரி Biswai என்பவரும் சோதனை செய்து, இவை அனைத்துத் தரப்புக் கப்பல்களிலும் பொதுவாகப் பயன்படுத்தக்கூடிய சமிக்ஞைத் தோட்டாக்கள்தான் (Signal cartridges) என்றும், வேறு ஆபத்து இதனால் எதுவுமில்லை என்றும் தெரிவித்தார். இது தொடர்பாக, மண்டபம் காவல் நிலையத்தில் குற்ற எண் 74/07, பிரிவு 102, குவி.ந.ச.-வின்கீழ் வழக்குப் பதிவு செய்து, விசாரணை மேற்கொள்ளப்பட்டிருக்கிறது என்ற செய்தி எனக்குக் கிடைத்திருக்கின்றது. ஆகவே, அது கண்டு பீதியடைய வேண்டியதில்லை; பதட்டப்படத் தேவையில்லை என்பதையும் நான் தெரிவித்துக்கொள்கின்றேன்.

இந்த வகையிலே, கடலோரத்திலே நம்முடைய தமிழகம், இந்தியாவினுடைய பாதுகாப்பைப் பலப்படுத்திக்கொள்கின்ற

வகையில், தொடர்ந்து நம்முடைய காவல் துறையினுடைய பணி மேற்கொள்ளப்படும் என்பதையும் நான் தெரிவித்துக் கொள்கிறேன்.

ஒரு விஷயத்தைச் சொன்னார்கள்; மத்திய நிதி அமைச்சர் திரு. ப. சிதம்பரம் அவர்கள், ‘காவலர்களுக்குக் கடன் கொடுக்கக் கூடாது’ என்று ஒரு தாக்கீது அனுப்பியிருக்கிறார் என்று, அதை ஒரு குற்றச்சாட்டைப்போல அவர்கள் சொன்னார்கள். அது பற்றி உடனடியாக நாங்கள் விசாரித்தபோது, அப்படியொரு தாக்கீது அனுப்பப்படவில்லை என்று நம்முடைய நிதி இலாகாவிற்குச் செய்தி வந்திருக்கின்றது. வேறு பல இலாகாக்களையும் விசாரித்தபோது, திரு. ப. சிதம்பரம் அத்தகைய எந்தத் தாக்கைத்தையும் அனுப்பவில்லை; போலீசாருக்குக் கடன் கொடுக்கக் கூடாது என்று அவர் சொல்லவில்லை என்று குறிப்பிட்டிருக்கிறார்கள். எனவே, போலீசாரைப் பற்றியும், அவர்களுடைய செயல்பாடுகளைப் பற்றியும், அவர்களை வைத்து நடத்துகின்ற ஆட்சியினரைப் பற்றியும், இரு தரப்பிலும் நம்முடைய கருத்துகளைப் பரிமாறிக்கொண்டிருக்கின்றோம்.

இதற்குமேல் நம்முடைய செல்வப்பெருந்தகை நேற்றுப் பேசும்போது, கடந்த கால ஆட்சியில் வேண்டுமென்றே தன்மீது ஒரு பெரிய விசாரணை நடத்தி, அதை விசாரித்த காவல் துறையினர் காவல் துறையினர்தானே? அப்படிக் குற்றச்சாட்டு எதுவுமேயில்லை என்று சி.பி.ஐ. சொல்லிவிட்டார்கள் என்று குறிப்பிட்டார். நேற்றுக் குறிப்பிட்டதோடு மட்டுமல்லாமல், இப்பொழுது என்னிடத்திலே கடிதமும் கொடுத்திருக்கிறார். இதைப் பற்றி, தன்மீது ஒரு தவறான, வேண்டுமென்றே, திட்டமிட்டுச் சாட்டப்பட்ட குற்றச்சாட்டைப் பற்றி விசாரணை

நடத்த வேண்டும் என்று கேட்டிருக்கிறார். தக்கவரைக் கொண்டு, சரியான ஒருவரைக் கொண்டு விசாரணை நடத்தப்படும் என்று நான் அவருக்குத் தெரிவித்துக்கொள்கிறேன்.

இவற்றிற்கெல்லாம் முத்தாரம் வைப்பதைப்போல், சில அறிவிப்புகளை இங்கே சொல்ல விரும்புகின்றேன். முதல் அறிவிப்பாக, நம்முடைய திரு. பீட்டர் அல்போன்ஸ் அவர்களும், நம்முடைய திரு. கி. ஆறுமுகம் அவர்களும் இந்த அவையிலே ஒரு பரிந்துரையை வைத்தார்கள். கன்னியாகுமரி மாவட்டத்திலேயிருந்து கடலுக்கு மீன் பிடிக்கச் சென்ற 12 மீனவர்கள், கடந்த $1\frac{1}{2}$ மாத காலமாகக் காணாமல் போய்விட்டது குறித்து இதே அவையிலே பிரச்சினை எழுப்பட்டபோது, அவர்களைக் கண்டுபிடிப்பதற்கான பணி தொடர்ந்து நடைபெறும் என்றும், அவர்கள் கண்டுபிடிக்கப்படும் வரை அந்தக் குடும்பங்களுக்கு நிவாரண உதவித் தொகை வழங்கப்படும் என்றும் அறிவித்திருந்தேன். அதன்படி, காணாமல் போன அந்த 12 மீனவக் குடும்பங்களுக்கு, அவர்கள் இல்லம் திரும்பும் வரை அல்லது காணாமல் போன மீனவர்களுடைய குடும்பம், அரசிடமிருந்து முழு நிவாரண உதவித் தொகை பெறும் வரை, மாதந்தோறும் தலா ஒரு குடும்பத்திற்கு ரூ.1,500/- உதவித் தொகை வழங்குவது என்று முடிவெடுத்திருக்கிறோம் என்பதைத் தெரிவித்துக் கொள்கிறேன்.

கடலோரப் பாதுகாப்பிற்குப் புதிய பணியிடங்கள்: கடலோரப் பாதுகாப்பிற்காக 12 கடலோரக் காவல் நிலையங்கள், 12 புறநகர்க் காவல் நிலையங்கள் மற்றும் 40 சோதனைச் சாவடிகள் ஆகியவற்றிற்குக் கட்டடங்கள் கட்ட

தமிழ்நாடு காவலர் வீட்டுவசதிக் கழகத்தால் நடவடிக்கை எடுக்கப்பட்டு வருகிறது. இதற்கான செலவில் 50 சதவிகிதம் மத்திய அரசு ஏற்றுக்கொள்ளும். அனைத்துக் கட்டடங்களும் இந்த ஆண்டு இறுதிக்குள் கட்டி முடிக்கப்படும். இந்த நிலையங்களில் காவலர்கள் மற்றும் அமைச்சுப் பணியாளர்களை நியமிக்க ரூ.5 கோடி செலவிடப்படும்.

புறக்காவல் நிலையங்கள் தரம் உயர்த்துதல்: 2006–2007 ஆம் நிதியாண்டில் பல்வேறு இடங்களில் 10 புறக்காவல் நிலையங்கள் முழுமையான காவல் நிலையங்களாகத் தரம் உயர்த்தப்பட்டன. இன்றைய நிலவரப்படி மாநிலத்தில் 106 புறக்காவல் நிலையங்கள் செயல்பட்டு வருகின்றன. இவற்றில் பின்வரும் 12 புறக்காவல் நிலையங்கள் முழுநோக்க காவல் நிலையங்களாக சுமார் ரூ.3.8 கோடி செலவில் தரம் உயர்த்தப்படும்:

வ.	நகரம்/மாவட்டம்	தரம் உயர்த்தப்பட வேண்டிய புறக்காவல் நிலையம்
எண்		

1. காஞ்சிபுரம் மாவட்டம்,
மாகாரல் 5ஆம் வகை
2. விழுப்புரம் மாவட்டம்,
கீழ்க்குப்பம் 5ஆம் வகை
3. திருச்சி மாவட்டம்,
இனாம் குளத்தூர் 5ஆம் வகை

4. புதுக்கோட்டை மாவட்டம்,
செம்பட்டுவிடுதி 5ஆம் வகை
5. தருமபுரி மாவட்டம்,
பஞ்சப்பள்ளி 5ஆம் வகை
6. கிருஷ்ணகிரி மாவட்டம்,
கிருஷ்ணகிரி அணை 5ஆம் வகை
7. மதுரை மாவட்டம்,
எம். சத்திரப்பட்டி 5ஆம் வகை
8. இராமநாதபுரம் மாவட்டம்,
தெற்குவேலி 5ஆம் வகை
9. கன்னியாகுமரி மாவட்டம்,
பஞகல் 5ஆம் வகை
10. மதுரை மாநகரம்,
அரசு இராஜாஜி மருத்துவமனை 5ஆம் வகை
11. திருவண்ணாமலை மாவட்டம்,
புதுப்பாளையம் 5 ஆம் வகை
12. திருவண்ணாமலை மாவட்டம்,
பாச்சல் 5 ஆம் வகை

15 காவல் நிலையங்களைத் தரம் உயர்த்துதல்:
 சென்னை மாநகரக் காவல் ஆணையாளர் மற்றும் மண்டலக் காவல் துறைத் தலைவர்கள் மேற்கொண்ட ஆய்வின்படி, மாநிலம் முழுவதும் 100 காவல் நிலையங்கள் தரம் உயர்த்தப்பட வேண்டிய நிலையில் உள்ளன. 2006–2007

ஆம் ஆண்டில் 14 காவல் நிலையங்கள் தரம் உயர்த்தப்பட்டன. 2007-2008 ஆம் ஆண்டில் 15 காவல் நிலையங்கள் தரம் உயர்த்தப்பட்டு, பணியாளர்களுடைய எண்ணிக்கை ரூ.6.19 கோடியில் அதிகரிக்கப்படும்.

வி.
எண்.

நகரம் / மாவட்டம்

1. காஞ்சிபுரம் மாவட்டம் - திருப்பெரும்புதூர்
2. கடலூர் - பண்ருட்டி
3. திருவண்ணாமலை - ஆரணி நகரம்
4. திருச்சி - திருவெறும்பூர்
5. தஞ்சாவூர் - தஞ்சை மருத்துவக் கல்லூரி மருத்துவமனை
6. திருச்சி நகரம் - காந்தி மார்க்கெட்
7. திருச்சி நகரம் - கே.கே. நகர்
8. கோயம்புத்தூர் - திருப்பூர் வடக்கு
9. கோயம்புத்தூர் - திருப்பூர் ஊரகம்
10. நாமக்கல் - நாமக்கல்
11. கோயம்புத்தூர் நகரம் - குணியமுத்தூர்
12. மதுரை - அவனியாபுரம்
13. திண்டுக்கல் - பழனி நகரம்
14. இராமநாதபுரம் - கழுதி
15. தூத்துக்குடி - கோவில்பட்டி மேற்கு

தூத்துக்குடி மாவட்டத்தில் பேரூரணியில் உள்ள காவல் பயிற்சிப் பள்ளியை மேம்படுத்துதல்: தூத்துக்குடி மாவட்டத்தில் பேரூரணியிலே உள்ள காவல் பயிற்சிப் பள்ளியில் 400 காவலர்களுக்குப் பயிற்சியளிக்க வசதியுள்ளது. இந்தப் பள்ளி 54 ஏக்கர் நிலப் பரப்பளவில் அமைந்துள்ளது. தற்போதுள்ள கட்டமைப்பு வசதிகளை ரூ.4.38 கோடியில் மேம்படுத்தி 600 காவலர்களுக்குப் பயிற்சியளிக்கும் அளவுக்குப் பயிற்சித் தரம், பள்ளித் தரம் உயர்த்தப்படும்.

காஞ்சிபுரம் மாவட்டம், ஓரகடத்தில் புதிய காவல் நிலையம் உருவாக்குதல்: காஞ்சிபுரம் மாவட்டம், ஓரகடம் கிராமத்தில் சிப்காட் மூலம் தொழில் மையங்கள் அமையவுள்ளன. மேலும், டெல்பி, டி.வி.எஸ்., எம்.எம். போர்ஜிங் இந்தியா நிறுவனம் ஆகிய பன்முக வெளிநாட்டு நிறுவனங்கள், சூடிய விரைவில் ஓரகடத்தில் தொழிற்சாலைகள் நிறுவவுள்ளன. ரூ.1,400 கோடியில் அமைக்க உத்தேசிக்கப்பட்டுள்ள தேசிய தானியங்கி சோதனை ஆய்வு மற்றும் வளர்ச்சி திட்டமும் இந்த இடத்தில் நிறுவப்படவுள்ளது. புதிய தொழிற்சாலைகள் உருவாக்கப்படும்போது வாகனப் போக்குவரத்து அதிகரிக்கும் என்பதாலும், ரோந்துப் பணி அதிகரிக்கப்பட வேண்டியிருக்கும் என்பதாலும், ஓரகடத்தில் வகை-1 காவல் நிலையம் புதிதாக சுமார் ஒரு கோடி ரூபாய் செலவில் உருவாக்கப்படும். அதோடு, சுங்குவார்சத்திரத்தில் தற்போது உள்ள வகை 5 காவல் நிலையம், வகை-1 ஆகத் தரம் உயர்த்தப்படும்.

காவல் பணியாளர்களுக்கு 2,000 புதிய குடியிருப்புகள்: தமிழ்நாடு காவல் பணியில் பணியாற்றும் காவலர்களுக்குத் தற்போது 42,556 குடியிருப்புகள் உள்ளன. மொத்தமுள்ள பணியாளர்களின் எண்ணிக்கையில் இது 43.03 சதவிகிதம்

ஆகும். இந்த ஆண்டில் கூடுதலாகக் காவல் பணியாளர்களுக்கு 2,000 குடியிருப்புகள் சுமார் 110 கோடி ரூபாய் செலவில் கட்டப்படும்.

இரண்டாம் நிலைக் காவலர்களை முதல் நிலைக் காவலர்களாக நிலை உயர்த்துதல்: பத்து ஆண்டுகள் பணியை நிறைவு செய்யும் 7,320 இரண்டாம் நிலை ஆண் காவலர்களும், 3,231 இரண்டாம் நிலைப் பெண் காவலர்களும் முதல் நிலைக் காவலர்களாக நிலை உயர்த்தப்படுவார்கள். இதன் காரணமாக, ஆண்டு ஒன்றுக்கு ரூ.6.13 கோடி அரசுக்குக் கூடுதலாகச் செலவாகும்.

முதல் நிலைக் காவலர்களைத் தலைமைக் காவலர்களாக நிலை உயர்த்துதல்: 5 ஆண்டுகள் பணியை நிறைவு செய்துள்ள 293 முதல் நிலைக் காவலர்கள் தலைமைக் காவலர்களாக நிலை உயர்த்தப்படுவார்கள்.

தலைமைக் காவலர்களை சிறப்பு உதவி ஆய்வாளர்களாக நிலை உயர்த்துதல்: 114 தலைமைக் காவலர்கள் சிறப்பு உதவி ஆய்வாளர்களாக நிலை உயர்த்தப்படுவார்கள்.

தமிழ்நாடு சிறப்புக் காவல் படை பணியாளர்களுக்கு கூடுதல் நேர ஊதியம் வழங்குதல்: தற்போது ஆயுதப் படை, உள்ளூர் மற்றும் சிறப்புப் பிரிவுகள் காவல் பணியாளர்களுக்குக் கூடுதல் நேர ஊதியமாக நாளொன்றுக்கு ரூ.150 வழங்கப்படுகிறது. இந்தக் கூடுதல் நேர ஊதியம் தமிழ்நாடு சிறப்புக் காவல் படையில் பணியாற்றுபவர்களுக்கு அளிக்கப் படுவதில்லை. தமிழ்நாடு சிறப்புக் காவல் படைப் பணி, பயிற்சி மையம் மற்றும் சிறப்புப்

படையில் உள்ள பணியாளர்களுக்கும் கூடுதல் நேர ஊதியம் வழங்கப்படும். இதன் காரணமாக, 12,690 பேர் பயன்பெறுவார்கள்.

கருணை அடிப்படையில் பணியமர்த்தப்பட்டுக் காத்திருப்போர் பட்டியலில் உள்ளவர்களை இரண்டாம் நிலைக் காவலர்களாகத் தேர்வு செய்தல்: காவல் துறையில் இளநிலை உதவியாளர், தட்டச்சர் பதவிகளுக்குக் கருணை அடிப்படையில் பணியமர்த்தப் படுவதற்கு 1,460 பேர் காத்திருப்போர் பட்டியலில் உள்ளார்கள். இவர்களில் காவலர் பதவிக்குத் தேவையான கல்வி மற்றும் உடற்தகுதி உள்ளேராருக்கு இரண்டாம் நிலைக் காவலர் பதவி அளிக்கப்படும்.

கருணை அடிப்படையில் தொகுப்புதியத்தில் பணியமர்த்தப்பட்டுள்ள தகவுப் பதிவாளர்களுக்குக் கால முறை ஊதியம் வழங்குதல்: கடந்த 2002 ஆம் ஆண்டில் கருணை அடிப்படையில் பணி கேட்டுக் காத்திருப்போர் பட்டியலில் இருந்த 805 பேர் தகவுப் பதிவாளர்களாகத் தேர்வு செய்யப்பட்டு, மாதம் ரூ.2,500 தொகுப்புதியத்தில் பணியமர்த்தப்பட்டார்கள். கடந்த 4 ஆண்டுகளுக்குமேல் இவர்கள் தொடர்ந்து தொகுப்புதியத்தில் பணியாற்றுகின்றார்கள். இடைக்காலத்தில் ஒரு சிலர் தட்டச்சர் மற்றும் இளநிலை உதவியாளர் பதவிகளில் கால முறை ஊதிய விகிதத்தில் மாற்றப்பட்டுள்ளனர். மீதமுள்ள சுமார் 650 நபர்களுக்கு கால முறை சம்பள விகிதம் இந்த ஆண்டு நிர்ணயிக்கப்படும்.

சேலம் சரகம் அலுவலகத்திற்கு அமைச்சுப் பணியாளர்கள் பதவிகளை ஏற்படுத்துதல்: 2000 ஆம்

ஆண்டில் தொடங்கப்பட்டு, காவல் துறைத் துணைத் தலைவர் பதவியுடன் சேலத்தில் காவல் சரகம் இயங்கி வருகிறது. இந்த அலுவலகத்திற்கு அமைச்சுப் பணியாளர் பதவிகள் எதுவும் இல்லாமல் இருக்கும் சூழ்நிலை இருக்கிறது. அதனால், இந்த அலுவலகத்தின் நிர்வாகப் பணியை கவனிக்க அயற்பணி அடிப்படையில் அமைச்சுப் பணியாளர்கள் சரகத்தின் பிற மாவட்டங்களிலிருந்து பணியமர்த்தப்படுகின்றார்கள். இந்த நிலைமையைச் சரிசெய்ய, சேலம் காவல் சரகத்தில் அமைச்சுப் பணியிடங்கள் புதிதாக உருவாக்கப்படும்.

வெடிகுண்டு கண்டறிதல் மற்றும் செயலிழக்கச் செய்தல் படையில் முன்னாள் படை வீரர்களை நிரந்தரம் செய்தல்: காவல் துறையில் சிறப்புப் பிரிவில் மாதாந்திர ஒப்பந்த ஊதியத்தில் நியமிக்கப்பட்ட 42 முன்னாள் இராணுவத்தினரை நிரந்தரமாகப் பணியமர்த்த நடவடிக்கை எடுக்கப்படும்.

தூத்துக்குடி, திருநெல்வேலி, நாகர்கோவில் இடையே இலக்க முறை நுண்ணலைத் தொடர்பு வசதி ஏற்படுத்துதல்: 1997 ஆம் ஆண்டில் தூத்துக்குடி, நெல்லை, நாகர்கோவில் இடையே இலக்க முறை நுண்ணலைத் தொடர்பு வசதி (Digital Microwave Communication) உருவாக்கப்பட்டது. 8 ஆண்டு காலம் உபயோகத்தில் இருந்து வந்த இந்தத் தொலைத் தொடர்பு இப்போது பழுதடைந்தும், உதிரிப்பாகங்கள் சந்தையில் கிடைக்காத சூழ்நிலை உள்ளதாலும் பழைய கருவிகளை மாற்ற வேண்டிய அவசியம் ஏற்பட்டுள்ளது. ரூ.2.35 கோடி செலவில் இந்த வசதிகள் செய்து கொடுக்கப்படும்.

மன்னார்குடியில் உள்ள மறுஅஞ்சல் தொலைத் தொடர்பு நிலையக் (Repeater Station) கட்டடம்கட்டுதல்: மன்னார்குடியில் உள்ள 1973 ஆம் ஆண்டில் கட்டப்பட்ட மறுஅஞ்சல் தொலைத் தொடர்பு நிலையமானது (Repeater Station) தற்போது முழுவதும் சேதமடைந்து, பயன்பாட்டுக்கு உதவாத நிலையிலே உள்ளது. மிக நவீனக் கருவிகள் இந்தக் கட்டடத்தில் வைக்கப்பட்டிருப்பதாலும், பணியாளர்கள் நாள் முழுவதும் அங்கு பணியாற்றுவதாலும், பழைய கட்டடத்தை இடித்துவிட்டு, புதிய மறு அஞ்சல் நிலையக் கட்டடம் கட்டப்படும்.

கிருஷ்ணகிரி மாவட்டத்தில் புதிய நுண்ணலை தொலை தொடர்பு இணைப்புகள் நிறுவதல்: தருமபுரி மாவட்டம் இரண்டாகப் பிரிக்கப்பட்டு, கிருஷ்ணகிரி யைத் தலைமையிடமாகக் கொண்டு, கிருஷ்ணகிரி மாவட்டம் ஏற்படுத்தப்பட்டது. அந்த மாவட்டத்திலுள்ள காவல் துறை அலுவலர்களுக்கு நுண்ணலைத் தொலைத் தொடர்பு இணைப்பு வசதி ஏற்படுத்தித் தா வேண்டியது அவசியமாகிறது. இந்த வகையில் கருவிகள் நிறுவவும், கட்டடங்கள் கட்டவும் ரூ.94.58 இலட்சம் நிதி ஒதுக்கப்படுகிறது.

சேலம் மாவட்டத்தில் காவல் கண்காணிப்பாளர் அலுவலகக் கட்டடம் கட்டுதல்: சேலம் மாவட்டக் காவல் கண்காணிப்பாளர் அலுவலகம் தற்போது பழுதடைந்த நிலையில் உள்ளது. சுமார் 3.5 கோடி ரூபாய் செலவில் காவல் கண்காணிப்பாளர் அலுவலகக் கட்டடம் ஒன்று சேலத்தில் புதிதாகக் கட்டப்படும்.

தமிழ்நாடு சிறப்பு காவல் படை ஒன்று புதிதாக ஏற்படுத்துதால்: ரூபாய் 16.52 கோடி செலவில் சுமார் ஆயிரம்

பேர்கொண்ட தமிழ்நாடு சிறப்புக் காவல் படை ஒன்று புதிதாகவே உருவாக்கப்படும்.

இரண்டாம் நிலை காவலர்கள் பணியிடங்களை நிரப்புதல்: தற்போது சுமார் 14,000 இரண்டாம் நிலைக் காவலர்கள் பணியிடங்கள் காவல் துறையில் காலியாக உள்ளன. இவற்றில் 5,000 பணியிடங்களை நிரப்ப தற்போது நடவடிக்கை எடுக்கப்பட்டு வருகிறது. இந்த ஆண்டு மேலும் 5,000 பணியிடங்களும், 2008-2009ஆம் ஆண்டில் மீதமுள்ள 4,000 பணியிடங்களும் நிரப்பப்படும்.

திருவாழூர் மாவட்டத்தில் மாவட்டக் காவல் கண்காணிப்பாளர் அலுவலகத்திற்கு கட்டடம் கட்டுதல்: திருவாழூர் மாவட்டத்தில் தற்போது மாவட்டக் காவல் கண்காணிப்பாளர் அலுவலகம் வாடகைக் கட்டடத்தில் இயங்கி வருகிறது. அதற்கான சொந்தக் கட்டடம் ரூ.3.44 கோடி செலவில் இந்த ஆண்டு கட்டி முடிக்கப்படும்.

மற்றும் ஒரு பெரிய அறிவிப்பு. காவல் நிலையக் கட்டடங்கள்.

வ. எண்	மாவட்டம்	இடம்
1.	கோயம்புத்தூர் மாவட்டம்	ஆலந்துறை
2.	கோயம்புத்தூர்	மகாலிங்கபுரம்
3.	கோயம்புத்தூர் நகரம்	பி.1 பஜார்
4.	திருவண்ணாமலை	செய்யாறு அனைத்து மகளிர் காவல் நிலையம்

	மகளிர் காவல் நிலையம்
5. தூத்துக்குடி	கடம்பூர் அனைத்து மகளிர் காவல் நிலையம்
6. தூத்துக்குடி	புதுக்கோட்டை அனைத்து மகளிர் காவல் நிலையம்
7. தூத்துக்குடி	கழுகுமலை
8. தூத்துக்குடி	எப்போதும்வென்றான்
9. மதுரை	உசிலம்பட்டி அனைத்து மகளிர் காவல் நிலையம்
10. மதுரை	சமயநல்லூர் அனைத்து மகளிர் காவல் நிலையம்
11. மதுரை	திருமங்கலம் அனைத்து மகளிர் காவல் நிலையம்
12. மதுரை	பாலமேடு
13. இராமநாதபுரம்	எமணேஸ்வரம்

இவை தவிர, மாண்புமிகு அமைச்சர்கள், நாடாளுமன்ற மற்றும் சட்டமன்ற உறுப்பினர்கள், பின்வரும் 25 இடங்களில் காவல் நிலையங்களுக்குக் கட்டடம் கட்டக் கோரிக்கை வைத்துள்ளார்கள். இவற்றில், அரசு நிலம் இருக்கும் இடத்தில் உடனடியாகக் கட்டடங்கள் கட்ட நடவடிக்கை எடுக்கப்படும்.

திரு.கோ.சி.மணி – மருவூர்

டாக்டர் க.பொன்முடி – சின்னசேலம்

திரு. எ.வ. வேலு - திருவண்ணாமலை கிழக்கு

திரு. என்.கே.கே.பி.ராஜா - கருங்கல்பாளையம்

திரு. தங்கம் தென்னரசு - மல்லாங்கிணறு

திரு. வெள்ளக்கோயில் சாமிநாதன் - மூலனுர்
டாக்டர் (திருமதி) பூங்கோதை - ஆலங்குளம்
அனைத்து மகளிர் காவல் நிலையம்

திரு. கே.சி. பழனிச்சாமி - கரூர்

திரு. கு. பிச்சாண்டி - திருவண்ணாமலை
நகரக் காவல் நிலையம்

திரு. எஸ்.பி. விஜயகுமார் - சந்தவாசல்

திரு. அர. சக்கரபாணி - அம்பிளிக்கை

திரு. செ.குருசாமி - அம்மாப்பேட்டை

திரு. டி. இராமச்சந்திரன் - தனி

திரு. கே.பி. இராமசவாமி - மங்களாபுரம்

திரு. ஐ.கே.மணி - மேட்டூர் தாலுகா

திரு. கு. சின்னதுரை - கெங்கவல்லி

திரு. வை. சிவபுண்ணியம் - தலையாயமங்கலம்

திரு. கரி. ராமசாமி - திருவாடானை

திரு. டி. செங்குட்டுவன் - இராயக்கோட்டை

திரு.ஞா.ஜான்ஜோசப் - நித்திரவினை

திரு. வ. முஸ்லைவேந்தன் - அபள்ளிப்பட்டி

திரு. கே. உலகநாதன் - திருத்துறைப்பூண்டி

திரு. ம.அ. கல்லூர் ரஹ்மான் - அரவக்குறிச்சி

திரு. எஸ்.எஸ்.சிவசங்கர் - ஆண்டுமடம்

திருமதி.டி.யசோதா - திருப்பெரும்புதூர்

புதிய காவல் நிலையங்கள் ஏற்படுத்துதல்: மாநிலத்தின் பல்வேறு பகுதிகளில் புதிதாக காவல் நிலையங்கள் அமைக்கக் கோரிக்கைகள் தொடர்ந்து வந்தவண்ணம் உள்ளன. மாநிலத்தில் ஏற்கெனவே 1,432 காவல் நிலையங்கள் உள்ளன. தேவையின் அடிப்படையில் புதிதாக பின்வரும் இடங்களில் காவல் நிலையங்கள் குமார் ரூ.3.2 கோடியில் வழங்கப்படும்.

வ. எண்	மாவட்டம்	இடம்
-----------	----------	------

1. திருவண்ணாமலை மேல்மா கூட்டரோடு
2. விழுப்புரம் பகன்னடை கூட்டுசாலை
3. நாமக்கல் நல்லிப்பாளையம்

- | | |
|----------------|--------------------|
| 4. சென்னை | நொளம்பூர் |
| 5. திண்டுக்கல் | ரெட்டியார்சத்திரம் |
| 6. விழுப்புரம் | காணை |
-

வேலூர் மாவட்டம், காட்பாடியில், காவல் துணைக் கண் காணிப்பாளர் அலுவலகம் புதிதாகக் கட்டப்பட வேண்டுமென்ற கோரிக்கையை ஏற்று, 18 இலட்சம் ரூபாய் செலவில் புதிய கட்டடம் ஒன்று கட்டப்படும்.

சென்னையில் தீயணைப்பு மற்றும் மீட்புப் பணிகள் துறையில் புதிய கோட்டம் ஏற்படுத்துதல்: சென்னை மாநகரத்தில் தற்போது தீயணைப்பு மற்றும் மீட்புப் பணிகள் துறையில் வடசென்னை மற்றும் தென் சென்னை ஆகிய 2 கோட்டங்கள் உள்ளன. சென்னை மாநகரில் பல மாடிக் கட்டடங்களின் எண்ணிக்கை அதிகரித்து வருவதைக் கருத்திற்கொண்டும், தீயணைப்பு மற்றும் மீட்புப் பணிகள் துறையின் செயலாக்கத்தை மேலும் விரிவுபடுத்தவும், சென்னை மாநகரில் தற்போது செயல்பட்டு வரும் வட சென்னை மற்றும் தென் சென்னைக் கோட்டங்களைப் பிரித்து சென்னை நகர மத்தியக் கோட்டம் என்ற புதிய கோட்டம் உருவாக்கப்படும்.

தீயணைப்பு மற்றும் மீட்புப் பணிகள் துறையின் அலுவலர்களுக்குச் செல்லிடத் தொலைபேசி கட்டணம் வழங்குதல்: தீயணைப்பு மற்றும் மீட்புப் பணிகள் துறையில் தற்போது துணை இயக்குநர்கள், கோட்ட அலுவலர்கள், உதவிக் கோட்ட அலுவலர்கள், நிலைய அலுவலர்களுக்கு 100 செல்லிட தொலைபேசி இணைப்புகள்

வழங்கப்பட்டுள்ளன. தீயணைப்பு மற்றும் மீட்புப் பணிகளை மேலும் விரைவாகச் செயல்படுத்த எஞ்சியுள்ள 304 அலுவலர்களுக்கு மாதம் ஒன்றுக்கு அதிகப்பட்சமாக ரூ.500/- வீதம் செல்லிடத் தொலைபேசி வசதி செய்து தரப்படும்.

தீயணைப்பு மற்றும் மீட்புப் பணிகள் நிலையங்களுக்குச் சொந்தக் கட்டடம் கட்டுதல்: தமிழ்நாட்டில் மொத்தமுள்ள 282 தீயணைப்பு மற்றும் மீட்புப் பணிகள் நிலையங்களில் 161 நிலையங்கள் சொந்தக் கட்டடங்களிலும், 30 நிலையங்கள் பகுதி நிரந்தரக் கட்டடங்களிலும், 92 நிலையங்கள் வாடகைக் கட்டடங்களிலும் செயல்பட்டு வருகின்றன. பகுதி நிரந்தரக் கட்டடங்களிலும், வாடகைக் கட்டடங்களிலும் செயல்பட்டு வரும் தீயணைப்பு மற்றும் மீட்புப் பணிகள் நிலையங்களுக்குப் படிப்படியாக சொந்தக் கட்டடங்கள் கட்ட நடவடிக்கை எடுக்கப்பட்டு வருகிறது. மாண்புமிகு அமைச்சர்கள் மற்றும் சட்டமன்ற உறுப்பினர்கள் பின்வரும் இடங்களில் தீயணைப்பு மற்றும் மீட்புப் பணி நிலையங்களுக்குக் கட்டடம் கட்டக் கோரிக்கை அளித்துள்ளார்கள்.

திரு. எ.வ. வேலு - தண்டராம்பட்டு

திரு. அ. தமிழரசு - ஓமலூர்

திரு. ஆர். சிவானந்தம் - ஆரணி

திரு. குத்தாலம் க. அன்பழகன் - குத்தாலம்;

திரு. நா. இராமகிருஷ்ணன் - கம்பம்;

திரு. கே. உலகநாதன் - திருத்துறைப்பூண்டி;

திரு. த. தியோடர் ரெஜினால்டு - தக்கலை

திரு. அர. சக்கரபாணி - ஓட்டன்சத்திரம்

இந்தக் கோரிக்கைகளை ஏற்று, இந்த ஆண்டு, இரண்டு கோடி ரூபாய் செலவில் கட்டடங்கள் கட்டப்படும்.

மாமன்ற உறுப்பினர்கள் வெட்டுத் தீர்மானங்களைத் திரும்பப் பெற வேண்டுமென்று மெத்த பணிவன்போடு கேட்டுக்கொள்கின்றேன்.



சட்டப்பேரவையில்

மாண்புமிகு துமிழ்நாடு முதலமைச்சர்

கலைஞர் மு. கருணாநிதி அவர்கள்

2007-2008 ஆம் ஆண்டிற்கான தொழிலில் மற்றும்

தகவல் தொழில்நுட்பவியல் துறை மானியக் கோரிக்கையின் மீது

நடைபெற்ற விவாதத்தின்போது ஒருந்திய பதிலுரை [8.5.2007]

மாண்புமிகு பேரவைத் தலைவர் அவர்களே, தொழில் மற்றும் தகவல் தொழில்நுட்பவியல் மானியங்களின் மீது இந்த அவையில் நடைபெறுகின்ற இந்த விவாதத்தின் இறுதிப் பகுதியாக என்னுடைய விளக்கங்கள் சிலவற்றை வழங்க முன்வந்திருக்கின்றேன்.

முதலில் விவாதத்தைத் தொடங்கி வைத்த திரு. தம்பிதுரை அவர்கள், சில புள்ளிவிவரங்களை மானியக் கோரிக்கைப் புத்தகத்திலேயிருந்து எடுத்துக்காட்டி, அவற்றிலே உள்ள தவறுகளைச் சுட்டிக்காட்டி, இந்த வேறுபாட்டிற்கு என்ன காரணம் என்றெல்லாம் வினா எழுப்பினார். ஒன்றை நான் சொல்ல விரும்புகின்றேன். பிழைகளைச் சுட்டிக்காட்டுவதும், அவற்றைத் திருத்துகின்ற அந்த வாய்ப்பை எதிர்க்கட்சி ஆளுங்கட்சிக்கோ அல்லது ஆளுங்கட்சி எதிர்க்கட்சிக்கோ தருவது ஐனநாயக முறையிலே ஒன்றும் மாபெரும் பாவம் அல்ல, ஏற்றுக்கொள்ளக்கூடியதுதான். அந்த வகையிலே, அவர் சொன்னது நியாயமான குறைபாடாக இருந்தால், அதை நான்

எற்றுக்கொள்ளத் தயாராக இருக்கிறேன். ஆனால் அவர், கரும்பு அரைவையைப் பொறுத்தவரையிலே, இந்த மானியக் குறிப்புப் புத்தகத்திலே வந்துள்ள அந்த வரியைப் படித்துக்காட்டிவிட்டு, அ.தி.மு.க. ஆட்சியில் கரும்பு அரைவை 63 இலட்சம் டன் என்று படித்துவிட்டு, தற்போது தி.மு.க. ஆட்சியில் 31-3-2007 வரையில் 46 இலட்சம் டன்தான் என்று சொல்லி, நீண்ட நேரம் கைத்தட்டலை அவருடைய பகுதியிலேயிருந்து பெற்றுக்கொண்டார்.

எனக்கு என்ன பயமென்றால், இந்தக் கைத்தட்டலைப் பார்க்கும்பொழுது, இங்கும் சரி, அங்கும் சரி-இந்த ஆட்சி தொடங்கியதற்குப் பின்பு, தேர்தல் நடைபெற்றதற்குப் பின்பு-நான் பலமுறை இந்த அவைக்கு வந்து, இந்த இருக்கைகள், மேஜைகள் இவைகளையெல்லாம் வேறொரு மாதிரிப்போட்டு, அமைத்து, யாரும் உடனுக்குடன் ஒருவரையொருவர் நெருங்கியிட முடியாமல், தகராறு வருகின்ற நேரத்திலும் அப்படிப்பட்ட சம்பவங்கள் எதுவும் ஏற்பட்டுவிடாத, ஒரு சூழ்நிலையை உருவாக்க வேண்டும் என்பதற்காக, அடிக்கடி வந்து பல சீர்திருத்தங்களைச் செய்திருக்கிறேன்.

என் இந்த மேஜையை இவ்வளவு அகலமாகப் போட வேண்டும், ஆனால் கட்சிக்கும், எதிர்க்கட்சிக்கும் இடையிலே இவ்வளவு அகலம் என் இருக்க வேண்டும் என்றெல்லாம் எனக்குத் தோன்றியதற்குக் காரணம் - எனக்குத்

தோன்றவில்லை. எனக்கு அந்த அறிவுரையைச் சொன்னவர் அன்றைய பிரதமர் இராஜீவ் காந்தி அவர்கள். எப்படி இந்த அறிவுரையைப் பெற்றாய் என்று கேட்டால், அதற்கு முன்பு நடைபெற்ற ஒரு சம்பவம், அது இராஜீவ் காந்தியினிடத்திலே வேறு விதமாகச் சொல்லப்பட்டபோது, நான் இங்கே நடைபெற்ற சம்பவங்களுக்கான புகைப்படங்களையெல்லாம் அவரிடத்திலே எடுத்துக்காட்டி “இதோ பாருங்கள் நாங்கள் எங்கே இருக்கிறோம், அவர்கள் எங்கே இருக்கிறார்கள், எப்படி இதெல்லாம் நடந்திருக்க முடியும்” என்றெல்லாம் சொல்லி, ஒன்றிரண்டு பெயர்கள் ஆள் மாறாட்டத்திலே தவறாகச் சொல்லியிருக்கக்கூடும். நான்கூட செங்கோட்டையனை அன்றைக்குக் குற்றஞ்சாட்டினேன். மறுநாளே செங்கோட்டையன் என்னிடத்திலே கண்கலங்க, “நானா அப்படிச் செய்வேன்? என்னையா நீங்கள் சொன்னீர்கள்” என்று சொல்லி, வேறு ஒரு சட்டமன்ற உறுப்பினர்தான் அப்படிச் செய்தார் என்று குறிப்பிட்டார்.

அவர் சொல்லாவிட்டாலும், நான் தெரிந்துகொண்டேன். அப்படியே இருக்கட்டும். அந்த சட்டமன்ற உறுப்பினர் இப்பொழுது இல்லை. அந்தியூர்க்காரர், அவர் இப்பொழுது இல்லை. அதனால் நான் அதை விரிவாக சாட்சியங்களோடு நிருபிக்க வேண்டுமென்றும் விரும்பவில்லை. ஏன் இந்த மேஜைகளின் அமைப்பு இப்படி மாற்றப்பட்டது என்பதற்காகச்

சொன்னேனேயல்லாமல், வேறுல்ல. இப்படி மாற்றப்பட்ட இந்த அமைப்பில், இப்பொழுது சில நேரங்களில் தகராறு, அமளி ஏற்பட்டாலும்கூட, முன்புபோல அசம்பாவிதங்கள் எதுவும் நடைபெறாமல் பார்த்துக்கொள்வதற்கு இந்த அமைப்பு பயன்படுகிறது என்பதிலே எனக்கு மிகவும் திருப்தி. அந்தத் திருப்தியோடுதான் இங்கே நடைபெறுகின்ற விவாதங்களையெல்லாம் நான் கவனித்துக் கொண்டிருக்கின்றேன். இதற்கு மேல் எதுவும் நடக்காது என்ற நம்பிக்கையோடு நான் பார்த்துக் கொண்டிருக்கின்றேன். ஆனாலும், சில நேரங்களில் வார்த்தைகள், வாசகங்கள் கொஞ்சம் தடித்த நிலையிலே வெளிப்பட்டுவிடுகிற காரணத்தால், நம்முடைய அவையினுடைய மரபுக்கும், அவையினுடைய ஐனநாயக ஆரோக்கியத்திற்கும் பழுது ஏற்பட்டுவிடுமோ என்கின்ற அந்த அச்சம் எனக்கு இல்லாமல் இல்லை. அந்த அச்சத்தோடுதான், ஒவ்வொரு நாளும் இந்த அவையிலே நான் நடைபெறுகிற நிகழ்ச்சிகளை முழு நேரமும் இருந்து கவனிக்க வேண்டுமென்ற அந்த அக்கறையோடு இருந்து, சென்றுகொண்டிருக்கின்றேன். உடல்நிலை இடம் தராவிட்டாலும்கூட, உள்ளம் இடம் தராத காரணத்தால், எதுவும் நடந்து விடக்கூடாது என்பதற்காக நான் இங்கே அமர்ந்து ஒவ்வொரு நாளும் நடப்பதைக் கவனிக்க வேண்டியவனாக இருக்கிறேன். எல்லோரும் சேர்ந்து நம்முடைய அவையின் கண்ணியத்தைக் காப்பாற்ற வேண்டும்.

“நீங்கள் நேரம் கொடுத்துவிட்டு, இப்பொழுது மறுக்கிறீர்கள்” என்று சபாநாயகரைப் பார்த்தே அவர்கள் சொன்னார்கள். சபாநாயகருடைய அறையிலேதான் அந்த விவாதமே நடைபெற்றது. காலையில் நான் வந்தபொழுது, இன்றைக்குப் பேசுவதற்கு மொத்தமே ஏழு பேர்தான் என்று முதலிலே குறிக்கப்பட்டிருந்தது. அதற்குப்பிறகு அந்த ஏழு, பத்தாக மாற வேண்டுமென்று வாதிடப்பட்டது. நம்முடைய வேல்முருகன் போன்றவர்கள், நம்முடைய செங்கோட்டையன் போன்றவர்கள் எல்லாம் வந்து வாதிட்டார்கள். தம்பிதுரைகூட கோபித்துக் கொண்டு போனார், வேண்டாம் எனக்கு என்று. நான் அதைப் புரிந்துகொண்டேன், கோபமாகப் போகிறார் என்று. நான் தம்பிதுரையினுடைய கோபத்தைத் தாங்க முடியுமா என்ன? என்னோடு பழகியவர் அவர். ஆகவே, அந்தக் கோபத்தைத் தாங்க முடியாமல், உடனே சபாநாயகரிடத்தில், சரி, கொடுத்துவிடுங்கள், எல்லோருக்கும் கொடுத்துவிடுங்கள் என்று சொல்லி, அதற்குப் பிறகு எல்லோருக்கும் நேரம் ஒதுக்கப்பட்டு, அவை நடந்து கொண்டிருக்கிறது.

திரு. தம்பிதுரை பேசும்போது ஓன்றைக் குறிப்பிட்டார். நான் அதை இங்கே சுட்டிக்காட்டினேன். அ.தி.மு.க. ஆட்சியில் 63 இலட்சம் டன் கரும்பு அரைவை என்று சொல்லி, தி.மு.க. ஆட்சியில் 46 இலட்சம் டன்தான் என்று சொன்னார். அவர் எவ்வளவு தந்திரமாக உண்மையை மறைக்கக் கற்றவர் என்பது

அந்தப் புத்தகத்தைப் பார்த்தாலே தெரியும். அதிலே என்ன இருக்கிறது என்றால், அ.தி.மு.க. ஆட்சியில் கரும்பு அரைவை ஓராண்டு காலத்தில் 63 இலட்சம் டன் என்றும், தற்போது 46 இலட்சம் டன் என்பது 31-3-2007 வரையிலேதான். அதாவது ஆறு மாதக் காலம்தான். அ.தி.மு.க. ஆட்சியில் 12 மாதக் காலம். அப்போது 63 இலட்சம் டன் இருந்தது உண்மை. இங்கே ஆறு மாத காலம்தான் என்பதால் 46 இலட்சம் டன் என்று இருக்கிறது என்பதை, நான் நண்பர் தம்பிதுரை அவர்களுக்கு எடுத்துக்கூற கடமைப்பட்டிருக்கின்றேன்.

இன்னொன்றை அவர்கள் சொன்னார்கள். ஹூண்டாய் கார் தொழிற்சாலைக்கு M.O.P. அம்மா ஆட்சியில்தான் கையெழுத்திட்டதாக அவர்கள் கூறினார்கள். என்னுடைய நினைவு, தெளிவான நினைவு, அதற்கு 18-7-1996 திராவிட முன்னேற்றக் கழக ஆட்சியில்தான் ஹூண்டாய் கார் தொழிற்சாலைக்கு கையெழுத்திடப்பட்டது. அதற்கு முன்பு வேண்டுமானால் ஆட்சியாளர்கள் அவர்களோடு பேசியிருக்கலாம். ஒருவேளை அவர்களோடு பேசியிருக்கலாம். ஆனால் அந்தப் பேச்கவார்த்தையைத் தொடர்ந்து M.O.P. போடப்படவில்லை. புரிந்துணர்வு ஒப்பந்தம் போடப்படவில்லை யென்பதற்கு சாட்சியம், நம்மிடத்திலே இருக்கின்ற அந்த ஆவணம்தான். 18-7-1996ல் தான், தி.மு.க. ஆட்சியிலேதான், ஹூண்டாய் ஒப்பந்தம் கையெழுத்தாயிற்று.

அதைப்போல செயின்ட்கோபெயினுக்கும் அம்மா ஆட்சியிலேதான் M.O.U. போடப்பட்டது என்று திரு. தம்பிதுரை அவர்கள் சொன்னார்கள். அதையும் எடுத்துப் பார்த்தால் சரியான ஆவணம் கிடைத்தது. M.O.U. கையெழுத்தானது, 6-1-1997 மற்றும் 22-1-1998 இந்த இரண்டு நாட்களில்தான் பேசி முடிவு செய்து 22-1-1998ல் இறுதியாக திராவிட முன்னேற்றக் கழக ஆட்சியில்தான் கையெழுத்திடப்பட்டது. இதிலே ஒன்று, நான் அன்றைக்குச் சொன்னதைப்போல நான் பெருமைப்பட்டுக்கொள்ள விரும்பவில்லை. தேதி தவறு. அதைத் தவிர செய்தி தவறு அல்ல. நாங்கள் இந்தத் தொழிற்சாலைகளைக் கொண்டுவர திராவிட முன்னேற்றக் கழக ஆட்சி காரணமாக இருந்தது என்பதைச் சொல்லி பெருமைப்பட்டுக்கொள்ள விரும்பவில்லை. எப்படியோ தமிழ்நாட்டிலே தொழில் வளர்ந்தால், பெருகினால், எல்லோருக்கும் இலாபம்தான். எல்லோருக்கும் மகிழ்ச்சிதான். அந்த மகிழ்ச்சியை எல்லோரும் பங்கிட்டுக்கொள்ளலாம். அதிலே எனக்கென்று அல்லது தம்பிதுரைக்கென்று, வித்தியாசம் இல்லை. அனைவரும் அதிலே பங்கிட்டுக் கொள்ளலாம். ஆனால் கட்சி மாச்சரியங்களால் உண்மைகள் மறைந்துவிடக் கூடாது என்ற அந்தக் கவலையோடுதான் இவற்றை நான் சொல்கிறேனேயல்லாமல் வேற்றல்.

இறுதியாகப் பேசிய நம்முடைய திரு. ஜெயக்குமார் அவர்கள்கூட இந்தியாவிலேயே திராவிட முன்னேற்றக் கழக

ஆட்சியைவிட அதிகமாக, அ.தி.மு.க ஆட்சியில் இந்தியா பெருமை பெற தமிழ்நாட்டில் தொழில் வளத்தைப் பெருக்கியவர் அம்மாதான் என்று குறிப்பிட்டார். அந்தப் பெருமையை பேசிக்கொள்ள நாங்கள் யாரும் குறுக்கே நிற்கவில்லை. ஆனால், உண்மை ஒன்றுதான் குறுக்கிடுகிறது. நான் குறுக்கிடவில்லை அல்லது வேறு யாரும் குறுக்கிடவில்லை. உண்மை, நிதர்சனமான உண்மை குறுக்கிடுகிறது. இந்திய பொருளாதார கண்காணிப்பு மையம் என்று ஒன்று இருக்கிறது. சி.வி.மி.ணி. என்று அதைக் குறுகலான வார்த்தைகளால் அழைப்பார்கள். அந்த சி.வி.மி.ணி. ஏப்ரல் 2001ல் திராவிட முன்னேற்றக் கழக ஆட்சியில் இந்தியா பெற்ற மொத்த முதலீட்டில், தமிழ்நாடு 10.69 சதவிகிதம், அதாவது மூன்றாவது இடம் என்று சி.வி.மி.ணி. குறிப்பிடுகிறது. அதே C.M.I.E., அ.தி.மு.க. ஆட்சியில் மார்ச் 2006ல் இந்தியா பெற்ற முதலீட்டில், தமிழ்நாடு 5.79 சதவிகிதம், ஏழாவது இடம் என்று குறிப்பிடுகிறது. இதற்கு நாம் என்ன செய்ய முடியும்? சி.வி.மி.ணி. குறிப்பிடுகிறது. அ.தி.மு.க. 2006-லே ஏழாவது இடத்தில் இருக்கிறது; தி.மு.க. 2001-லே மூன்றாவது இடத்திலே இருந்தது என்று குறிப்பிடுகிறது. இது நம்முடைய குற்றமல்ல. வேண்டுமானால், C.M.I.E.-ஐக் குறை கூறலாம். அதற்குக் கண்டனம் தெரிவிக்கலாம். ஒரு கூட்டம்கூட போட்டுத் தீர்மானம் நிறைவேற்றலாம்.

நம்முடைய பீட்டர் அல்போன்ஸ் அவர்கள், சென்னையிலேயே எல்லா தொழில் வளங்களும் குவியக்கூடாது என்ற ஒரு கருத்தைச் சொன்னார்கள். இதை நாம் யாரும் மறந்துவிடவில்லை. அப்படி மறக்காத காரணத்தினாலேதான், முன்பு இருந்த திராவிட முன்னேற்றக் கழக ஆட்சியில்தான் தூத்துக்குடியிலே ஸ்பிக் தொழிற்சாலை வந்தது என்பதை அவர் மறந்திருக்கமாட்டார். இராணிப்பேட்டையிலே சிப்காட் வளாகம்-இராணிப்பேட்டையிலே எப்படி சிப்காட் வளாகம் வந்ததென்றால், ஆட்சி மாறி, 1967-லே அன்னா தலைமையிலே தி.மு.க. ஆட்சி வந்த பிறகு, அன்றைய தொழில் துறை அமைச்சராக இருந்த மாதவனோடு நாம் இராணிப்பேட்டைக்குச் சென்று, இங்கே ஒரு இடம் திரு. வெங்கட்ராமன் அவர்களுடைய காலத்திலே வாங்கப் பட்டதாமே, அவர் தொழில் அமைச்சராக இருந்தபொழுது. அது என்ன ஆயிற்று என்று விசாரித்தபொழுது, அதை வெங்கட்ராமன் அவர்கள், தொழில் நடத்த உகந்த இடம் அல்ல என்று கூறியதால் அதை விற்றுவிடுவதற்கு ஏற்பாடு நடைபெறுவதாக அங்குள்ளவர்கள் சொன்னார்கள். விற்க வேண்டாம் என்று அங்குள்ள அதிகாரிகளிடம் சொல்லிவிட்டு, அந்த இராணிப்பேட்டையை, - இப்பொழுது சிப்காட் வளாகம் இருக்கிறதே, அந்த இடத்தை விற்காமல், இன்றையதினம் பெரும் தொழில் வளாகமாக இராணிப்பேட்டை விளங்குகிறது

என்றால், அதற்கு அன்றையதினம் நாங்கள் எடுத்த முயற்சிதான் காரணம்.

அதைப் போலவே, திரு. பீட்டர் அல்போன்ஸ் சொன்னதைப்போல, சென்னையிலே மாத்திரம் அல்ல டைடல் பார்க். அது கோவையிலும் வர வேண்டும், சேலத்திலும் வர வேண்டும், மதுரையிலும் வர வேண்டும், திருச்சியிலும் வர வேண்டும், நெல்லையிலும் வர வேண்டும் என்ற முனைப்பான முயற்சியோடுதான் தகவல் தொழில்நுட்பப் பூங்காக்கள் உருவாக இருக்கின்றன என்ற நல்ல செய்தியையும் நான் அவருக்குச் சொல்ல விரும்புகின்றேன்.

ஒரு நாடு அல்லது நம்மைப் போன்ற ஒரு மாநிலம் வளர வேண்டுமோனால்—இது விவசாயத்தை நம்பி இருக்கின்ற நாடு. வேளாண்மை வளம் கொழிக்கின்ற நாடு. வேளாண்மையை அடிப்படையாக வைத்துதான் எதுவும் இங்கே நடைபெற வேண்டும் என்றாலும்கூட, வேளாண்மையை மாத்திரம்தான் நாம் பேணிப் பாதுகாப்போம். அதை மாத்திரம்தான் வளர்த்து, நம்முடைய பொருளாதாரத்தை, வளத்தைப் பெருக்கிக்கொள்வோம் என்று இல்லாமல், நம்முடைய உள் கட்டமைப்புகளையெல்லாம் வளர்த்து, பெருக்கி, அதன்மூலமாக போக்குவரத்து, துறைமுகம், இரயில்வே, விமானம் போன்ற அத்தனை வசதிகளையும் பெருக்கி,

நம்முடைய நாட்டில் நாம் வளத்தைப் பெருக்க வேண்டும். அப்படிப் பெருக்குவதற்கு தொழில்தான் பயன்படும். வெறும் விவசாயத்தை மாத்திரம் நான் ‘வெறும்’ என்று சொன்ன அந்த வார்த்தைக்காகக்கூட நீங்கள் மன்னித்துக்கொள்ள வேண்டும். விவசாயத்தை மாத்திரம் நம்பி நாம் பெறும் வளத்தை இங்கே பெருக்கி, மற்ற நாடுகளோடு போட்டி போட முடியாது. நாம் ஐப்பான் நாட்டோடு போட்டி போட வேண்டுமானால், சௌ நாட்டோடு போட்டி போட வேண்டுமானால் பக்கத்திலே இருக்கின்ற பகை நாடுகளோடு போட்டி போட வேண்டுமானால், நட்பு நாடுகளோடு போட்டி போட வேண்டுமானால், நாம் விவசாயத்தை வளர்ப்பது மாத்திரமல்ல, அதே நேரத்திலே தொழில் வளத்தையும் பெருக்கியாக வேண்டும்.

ஒரு காலத்திலே, எனக்கு நன்றாக நினைவு இருக்கிறது: நம்முடைய பேராசிரியருக்கும் ஞாபகம் இருக்கும் நிச்சயமாக. நாங்கள் மேடைகளில் அப்பொழுது திராவிட முன்னேற்றக் கழகத்தின் சார்பாக, திராவிட இயக்கத்தின் சார்பாக நடைபெறுகிற கூட்டங்களிலெல்லாம் தவறாமல் சொன்ன ஒரு கவிதை உண்டு. பட்டினப்பாலையிலே வருகின்ற வரிகள்:

“நீரின் வந்த நிமிர்ப்பிப் புரவியும்
காலின் வந்த கருங்கறி முடையும்
வடமலைப் பிறந்த மணியும் பொன்னும்

குடமலைப் பிறந்த ஆரமும் அகிலும்
 தென்கடல் முத்தும் குணகடற் துகிரும்
 கங்கை வாரியும், காவிரிப் பயனும்
 ஈழத்துணவும் காழகத்தாக்கமும்
 அரியவும் பெரியவும் நேரிய ஈண்டி
 வளந்தலை மயங்கிய நனந்தலை மறுகின்”

என்ற பட்டினப்பாலையைப் பாடி, இப்படி இருந்தது நம்முடைய
 காவிரிப்பூம்பட்டினம் துறைமுகம்.

அந்தத் துறைமுகத்திலே வந்திறங்காத பொருள் இல்லை.
 வெளிநாட்டுக் குதிரைகள் எல்லாம் வந்து இங்கு இறங்கும்.
 இங்கே குதிரைகள் இல்லை, அதனால் வெளிநாட்டுக்
 குதிரைகள் நம்முடைய படைகளுக்காகத் தருவிக்கப்பட்டன.
 இப்படிக் குதிரைகள் எல்லாம் வந்து இறங்கும். கருங்கறி மூடை,
 மிளகு, மயில் துத்தம் இப்படிப் பல பொருள்கள் இங்கே வந்து
 இறங்கும். அப்படிப்பட்ட துறைமுகத்தைப் பெற்றிருந்த நாம்
 இன்றைக்கு இறக்குமதிக்கோ, ஏற்றுமதிக்கோ எதைப்
 பெற்றிருக்கிறோம் என்று கவலைப்பட்டு பேசிப் பேசி, அப்படிப்
 பேசியதன் விளைவாகத்தான் நாம் போர்க்குரல் எழுப்பி,
 உரிமைக் குரல் எழுப்பி, அப்படி எழுப்பியதன் விளைவாகத்தான்
 இன்றையதினம் அந்தத் திட்டம், இந்தத் திட்டம், எந்தத் திட்டம்
 என்றாலும் அந்தத் திட்டம் தமிழகத்திற்கு வர வேண்டும் என்று

வலியுறுத்தி சேது சமுத்திரத் திட்டம் வரையிலே நாம் இன்றைக்குப் பெற்றிருக்கிறோம்.

அறிஞர் அண்ணா முதலமைச்சர் பொறுப்பை ஏற்றவுடன் என்ன செய்தார்? பவனி சென்றாரா, ஊருக்கு ஊர், ‘நான் முதலமைச்சராக ஆகியிருக்கிறேன், பார், பார்’ என்று. அல்ல. அவருடைய முதல் குரலே எழுச்சிக் குரல். தமிழ்நாட்டின் எழுச்சிக்காக ‘எழுச்சி நாள் கொண்டாடு’ என்று உத்தரவிட்டார். எதற்காக எழுச்சி நாள்? நாம் நீண்ட நாளாகக் கேட்டு வருகின்ற நெய்வேலி நிலக்கரிக்காக, சேலம் இரும்புத் தொழிற்சாலைக்காக, சேது சமுத்திரத் திட்டத்திற்காக எழுச்சி நாள் கொண்டாட வேண்டுமென்று அன்றைக்கு உத்தரவிட்டார். அந்த உத்தரவை தலைமேல் தாங்கி, இரு வரிசையிலும் உட்கார்ந்திருக்கிற நாம் நடத்திய சூட்டங்கள் ஒன்றல்ல, இரண்டல்ல. நாம் இருவரும் சேர்ந்துபட்ட பாடுதான் இந்த சேது சமுத்திரத் திட்டம். ஆனால், இன்றைக்கு அந்தப் பங்கு வேண்டாம் என்று போகிறீர்கள், எங்களுக்கும் சேது சமுத்திரத் திட்டத்திற்கும் சம்பந்தம் இல்லை என்று சொல்கிறீர்கள், இருக்கிற சம்பந்தத்தை இல்லை என்று மறுக்கிறீர்கள். இந்த இராமனுடைய பாலம் வந்து கெடுக்கிற கேடு இந்தக் கேடு.

இவ்வளவு திட்டங்களையும் இன்றைக்கு நாம் பெற்றிருக்கிறோம் என்றால், அகில இந்திய அளவிலே பொருளாதாரத்திலே நம்மைவிட மிக்கார் யாரும் இல்லை என்று

என்னுகிற அளவுக்கு வளர்க்கூடிய வாய்ப்புகளையெல்லாம் நாம் இழந்து விடக்கூடாது. சேலம் திட்டத்திற்காக எப்படிப் போராட்டோம் என்பதை எண்ணிப் பார்க்க வேண்டும். அண்ணா மறைந்து விடுகிறார்; நானும் மதியழகனும், அவர் நிதித் துறை அமைச்சராக, நான் முதலமைச்சராக டெல்லியிலே நடைபெறுகின்ற முதலமைச்சர் மாநாட்டு லே கலந்துகொள்கிறோம்; அந்த மாநாட்டு லே இந்திரா காந்தி அம்மையர் பிரதமர், தலைமை வகிக்கிறார், முதலமைச்சர் மாநாட்டில். மொரார்ஜி தேசாம் துணைப் பிரதமர், அவரும் அந்த அவையிலே இருக்கிறார். அப்போது, Draft Plan-வரைவுத் திட்டம், அதை ஒவ்வொரு முதலமைச்சருடைய கையிலும் வழங்குகிறார்கள். அதைப் பிரித்துப் பார்த்த நான்—என்னைப் பேசச் சொல்லி அழைக்கிறார்கள்—சேலம் திட்டம் இடம் பெறாத இந்த வரைவுத் திட்டத்தை தமிழ்நாடு ஏற்றுக்கொள்ளாது என்று அங்கேயே எடுத்துக் கொடுத்துவிட்டு, walk-out செய்வார்களே, அப்போதே நான் walk-out செய்தேன்; செய்யக் கூடாது, முறை அல்ல. முதலமைச்சர்கள் மாநாட்டில் walk-out செய்தது கருணாநிதி அல்ல, தமிழ் உணர்ச்சி அன்றைக்கு walk-out செய்தது. அது நடந்த அடுத்த வாரம், விமானத்திலே நானும், சி. சுப்ரமணியமும் வந்தோம். சி. சுப்ரமணியம் அவர்கள் என்னைவிட அனுபவஸ்தர் அல்லவா? அவர்கள் சொன்னார்கள், “என்ன இப்படிச் செய்துவிட்டார்கள், walk-out செய்யலாமா, செய்யக்கூடாதே, இன்னும் கொஞ்சம் அழுத்தம்

திருத்தமாகக் கேட்டிருக்கலாமே?” என்றார்கள். “இல்லை, இல்லை. தமிழ்நாட்டு மக்களுடைய உணர்ச்சியை எத்தனை முறைதான், எத்தனை தடவைதான் காட்டுவது என்பதற்காகத்தான் இப்படிச் செய்தேன்” என்று சொன்னேன். அதற்கு அடுத்த வாரம் டெல்லியிலே இருந்து அழைப்பு வந்தது; சென்றோம். அம்மையார், இந்திரா காந்தி அவர்கள், என்னை அழைத்து “சேலம் திட்டம் கொடுத்துவிட்டேன், என்றைக்குத் தொடக்க விழா வைத்துக்கொள்ளலாம்” என்று கேட்டார்கள். நானும், சேலத்து நண்பர் இராசாராம் அவர்களும், இங்கிருந்து அம்மையார் அவர்களை அழைத்துக்கொண்டு சேலத்திற்குச் சென்றோம். நம்முடைய வீரபாண்டி ஆறுமுகம் அவர்கள் எல்லாம் இருந்து பெரிய விழா நடத்தினார்கள்; அப்போது அடிக்கல் நாட்டினோம். இப்படி வந்ததுதான் சேலம் இரும்புத் தொழிற்சாலைத் திட்டம்.

இதைப்போல சேது சமுத்திரத் திட்டம். எந்த அளவிற்குக் கஷ்டப்பட்டோம் என்பதை நீங்கள் எண்ணிப் பார்க்க வேண்டும். சேது சமுத்திரத் திட்டத்திற்காக எந்த அளவிற்குக் குரல் கொடுத்தோம் என்பதை எண்ணிப்பார்க்க வேண்டும். அந்தத் திட்டமும் இன்றைக்குக் கிடைத்திருக்கிறது. இப்படிப் பல திட்டங்கள் நம்முடைய வளத்தைப் பெருக்கக்கூடிய திட்டங்கள் நமக்குக் கிடைத்திருக்கின்றன.

தொழில் வளர்ச்சி, விவசாயத்தைப்போல ஒரு நாட்டுக்கு மிக முக்கியமான வளர்ச்சி என்பதை உணர்ந்திருக்கின்ற காரணத்தினால்தான்—அத்தனைபேருக்கும் விவசாயத்தால் வேலைவாய்ப்பு அளித்திட முடியாது. விவசாயம் பெருகினால் ஒரு குடும்பத்திலே இருப்பவர்களுக்கு வாய்ப்பு கிடைக்கும். பசி, பட்டினி இல்லாமல் வாழ முடியும். வளமாகக்கூட வாழ முடியும். ஆனால், தமிழ்நாட்டில் இருக்கின்ற அத்தனை பேருக்கும். மக்கள்தொகை பெருகப் பெருக, அதுவும் பெருகுவது சாதாரணமாகவா பெருகுகிறது? இப்படிப் பெருகப் பெருக, அத்தனைபேருக்கும், அவர்களுக்கெல்லாம் வேலைவாய்ப்பு அளிப்பது என்பது, வெறும் விவசாயத்தை மாத்திரம் நம்பிப் பயனில்லை. தொழில் துறையிலும் நாம் முன்னேறவேண்டும் என்று கருதி, அதற்காக பாடுபட்டுக் கொண்டிருக்கின்றோம். அவ்வாறு பாடுபட்டதனுடைய பலன்தான், இன்றைக்கு நாம் தொழில் துறையின் வாயிலாக தமிழகத்திலே முன்னேற்றம் பெறுவதற்கு முனைப்பு காட்டிக்கொண்டிருக்கின்றோம்.

முக்கியமாக நம்முடைய தம்பிதுரை கேட்டார், கொள்கை வகுத்தீர்களா? தொழில் துறைக்கு கொள்கை வகுத்திருக்கிறீர்களா என்று கேட்டார். நாங்கள் அந்த உண்மையை ஓப்புக்கொள்கின்றோம். இங்கே குறிப்பிலேயும் சொல்லியிருக்கின்றோம், இன்னும் கொள்கை வகுக்க

வில்லையென்று. ஆனாலும், கொள்கை வகுக்கப்பட்டு தயாராக இருக்கின்றது. அது எங்களுடைய தொழில் துறை செயலாளரால் மீண்டும் ஒருமுறை பார்க்கப்பட்டு, முறைப்படி அமைச்சரவைக் கூட்டத்திலே ஒப்புதல் பெறப்பட்டு வெளியிடப்படவிருக்கிறது. அதற்கிடையிலே தொழில் துறை செயலாளர் உடல் நலமில்லாத காரணத்தால், அவர் மருத்துவமனையிலே அனுமதிக்கப்பட்டிருக்கின்றார். அவர் சுகம் பெற்று விரைவில் திரும்பவேண்டுமென்று நான் தொழில் துறை மாணியம் பற்றிப் பேசுகின்ற நேரத்தில் என்னுடைய விழைவை வெளிப்படுத்துகின்றேன். அவர் இப்பொழுது வெளிவந்து அந்தக் காரியத்தை செய்ய முடியாத காரணத்தால், அந்த அறிவிப்பை இந்த மாணியத்தோடு சேர்த்து வழங்க முடியவில்லை என்பதைத் தெரிவித்துக்கொள்கின்றேன்.

அதற்காக நீங்கள் கொள்கை அறிவிப்பே, தொழில் துறை பற்றிய அறிவிப்பே கிடையாதா என்றால், முதன்முதலாக 1996 ஆம் ஆண்டு தொழில் கொள்கையை அறிவித்த அரசு, திராவிட முன்னேற்றக் கழக அரசுதான் என்பதை ஞாபகப் படுத்துகின்றேன். நாங்கள் அறிவித்ததைப்போல நீங்களும் அறிவித்திருக்கின்றீர்கள். இரண்டு பேருக்கும் சரியாகப் போயிற்று. யாரும் இதில் பெருமைப்பட்டுக் கொள்வதற்கு ஒன்றும் கிடையாது. ஆனால், நீங்கள் அறிவித்த அந்தக் கொள்கையின் அடிப்படையில் சில காரியங்களை நாங்களும் செய்திருக்கின்றோம். நாங்கள் அறிவித்திருந்த கொள்கையின்

அடிப்படையில், நீங்களும் சில காரியங்களைச் செய்திருக்கின்றீர்கள். எனவே, இந்த இரண்டு காரியங்களும் நம்முடைய மாநிலத்தின் வளர்ச்சிக்காகச் செய்யப்பட்டதாக அமையும். ஆனால், அதிலே சில காரியங்கள் சரிவர நிறைவேறாமல், விமர்சனத்திற்கு உட்பட்டவையாக இருக்கும்.

நம்முடைய ஜெயக்குமார் திடீரென்று சொன்னார், டி.வி. பெட்டிகள் வாங்கியதிலே முறைகேடு நடந்திருக்கிறது என்று. இந்த ஒரு சிறு வார்த்தைகூட, ஒரு முனுமுனுப்புகூட, டி.வி. வாங்குவதைப்பற்றி வந்துவிடக் கூடாது என்பதற்காகத்தான், மாநில அளவிலே ஒரு கமிட்டியைப் போட்டோம். அந்தக் கமிட்டியிலே நீங்களும் இருங்கள் என்று கேட்டோம். மறுத்துவிட்டார்கள். ம.தி.மு.க.வைக் கேட்டோம். இணங்கவில்லை. அந்தக் கமிட்டியிலே காங்கிரஸ் சார்பாக, பாட்டாளி மக்கள் கட்சி சார்பாக, இந்தியக் கம்யூனிஸ்ட் கட்சி சார்பாக, மார்க்சிஸ்ட் கம்யூனிஸ்ட் கட்சி சார்பாக, விடுதலை சிறுத்தைகள் சார்பாக, ஒவ்வொரு கட்சியின் சார்பாகவும் உறுப்பினர்கள் இருக்கின்றார்கள். ஒரு இலட்சம் பெட்டிகள் வாங்கலாமா என்று எண்ணினால், ஒவ்வொரு தடவையும் அந்தக் கூட்டத்தைக் கூட்டி, அவர்கள் அத்தனைபேரும் வந்து அமர்ந்து, அவர்களெல்லாம் கருத்து தெரிவித்து, அதற்குப் பிறகு எத்தனை இலட்சம் பெட்டிகள் வாங்குவது என்று முடிவெடுத்து, அந்த முடிவையும் இரகசியமாக வைக்காமல், open secret-என்பார்களே, அதைப்போல அதைத் திறந்த

ஒன்றாக வெளியிட்டு, அப்படி வெளியிட்டதை நிறைவேற்ற, உடனடியாக டெண்டர் அறிவித்து, அந்த டெண்டரை ஏற்று, யார் யார் எவ்வளவு ரூபாய்க்கு வழங்குகின்றார்கள் என்று அவர்கள் முன்வந்து, அவர்களையெல்லாம் அழைத்து, நாமக்கல் கவிஞர் மாளிகையிலே உட்கார வைத்து, அவர்களுடைய பேரங்கள் என்ன என்று கேட்டு, நம்முடைய கமிட்டி உறுப்பினர்கள் அவர்களிடத்திலே விசாரணை நடத்தி, அதற்குப் பிறகுதான் அது முடிவாகிறது.

இப்படி முடிவுசெய்யப்படுகின்றபடி, வாங்கப்பட்ட அந்த டி.வி. பெட்டிகள் எப்படி விநியோகிக்கப்படுகின்றன? மாவட்ட ஆட்சித் தலைவர்கள்மூலம், கீழே இருக்கின்ற அதிகாரிகள் மூலம், ஒவ்வொரு ஊரிலும் அதனை விநியோகிக்கின்றவர்கள், நகரசபையாக இருந்தால் சேர்மன், கிராமமாக இருந்தால் பஞ்சாயத்துத் தலைவர், அந்த ஊரிலே உள்ள முக்கியப் பிரமுகர்கள், ஒவ்வொரு கட்சியைச் சேர்ந்தவர்கள், பள்ளி தலைமை ஆசிரியர் இத்தனை பேரையும் அந்தக் குழுவிலே சேர்த்துத்தான் இந்த டி.வி. பெட்டிகள் விநியோகிக்கப் படுகின்றன. இதற்கே நீங்கள் முறைகேடு என்று சொன்னால், முறைகேட்டின் உருவாகவே இருக்கின்றார்களே சிலபேர், அவர்களை என்ன சொல்லீர்கள் என்று எனக்குத் தெரியவில்லை.

அரசு சார்பில் டி.வி. பெட்டி வாங்குவதற்காக, அரசின் சார்பில் நிதி, எல்காட் நிறுவனத்திற்கு வழங்கப்பட்டு, அவர்கள் டி.வி. கம்பெனிகளுக்கு அந்த பெட்டிகள் வாங்கும்போது, வாங்குகின்ற பெட்டிகளுடைய எண்ணிக்கைக்கேற்ப நிதியை வழங்குவார்கள். அதன்படி, எல்காட் நிறுவனத்திற்கு ஒதுக்கப்பட்ட நிதி முழுவதும் தரப்பட்டுவிட்டது. எல்காட் நிறுவனம், அரசுக்கும் டி.வி. பெட்டிகள் விற்பவர்களுக்கு மிடையே இருந்து இந்தப் பணியை ஆற்றுகிறது.

மாண்புமிகு பேரவைத் தலைவர் அவர்களே, தொழில் துறையில் திராவிட முன்னேற்றக் கழக ஆட்சி எத்தகைய சாதனைகளைப் புரிந்துள்ளது என்பதை நானோ அல்லது இங்கே உரையாற்றிய தோழமைக் கட்சிகளின் தலைவர்களோ கூறியதைவிட ஒன்றை உங்களுக்கு நினைவுட்டுகிறேன். இந்த ஆட்சியை நான் ஒப்பிட்டு பேசி எது சிறந்தது, எது சிறப்பில்லாதது என்றெல்லாம் இந்த நேரத்தில் சொல்ல விரும்பவில்லை என்று முதலிலே குறிப்பிட்டு, அந்த ஒப்பிட்டுக் காட்டுகின்ற முறையைக் கைவிட்டிருந்தேன். “ஆனால் நீ என்ன கைவிடுவது, ஒப்பிட்டுக்காட்டு” என்று சொல்வதைப்போல நம்முடைய அ.தி.மு.க. நண்பர்கள், தலைவர்கள் இங்கே பேசியிருக்கின்றார்கள். எனவே, ஒன்றை மாத்திரம் சொல்ல விரும்புகின்றேன். கடந்த அ.தி.மு.க.

ஆட்சியில் 5 ஆண்டு காலத்தில் 5 நிறுவனங்களோடு 2,220 கோடி ரூபாய் முதலீட்டுக்கான திட்டங்களுக்கு M.O.U கையெழுத்திடப்பட்டுள்ளது. அதாவது 5 நிறுவனங்களுடன் 2,220 கோடி ரூபாய் முதலீட்டுக்கு M.O.U கையெழுத்தானது இது 5 ஆண்டு கால ஆட்சியில். கடந்த 12 மாதங்களில், இந்த ஆட்சியில், 8 பன்னாட்டுத் தொழில் நிறுவனங்களோடு 6,985 கோடி ரூபாய் முதலீடுள்ள திட்டங்களுக்கு M.O.U புரிந்துணர்வு ஒப்பந்தங்கள் கையெழுத்திடப்பட்டுள்ளன. இந்துப் பத்திரிகை, 26-4-2007ல் எழுதுகிறது “Good show by automobile, IT sectors: CII survey. Double-digit growth rate in October 2006–March 2007 period. The information technology and automobile industries in Tamil Nadu have registered an impressive performance with double-digit growth during the October 2006–March 2007 period, according to a survey conducted by the Confederation of Indian Industry (CII)–Southern Region.”

அதாவது, வாகன உற்பத்தித் தொழிலிலும், தகவல் தொழில்நுட்பத் துறையிலும் சிறப்பான சாதனை 2006 அக்டோபர் முதல் 2007 மார்ச் வரை நடைபெற்றிருக்கிறது என்று இந்தியத் தொழில் கூட்டமைப்பு மதிப்பீடு செய்து அறிவித்திருக்கிறது. இந்தியத் தொழில் கூட்டமைப்பு நடத்திய மதிப்பீட்டின்படி தமிழ்நாட்டில் தகவல் தொழில்நுட்பத் தொழிலும்,

வாகன உற்பத்தித் தொழிலும் 2006 அக்டோபர் முதல் 2007 மார்ச் வரையிலான கால கட்டத்தில் இரட்டை இலக்கு வளர்ச்சியை அடைந்து மிகச் சிறப்பான சாதனையை ஏற்படுத்தியுள்ளது என்று குறிப்பிடப்படுகிறது.

"While the I.T. Industry increased its revenue by 25 percent, the automobile and auto component Industry registered an 18 percent growth in production according to the Bi-annual Industry Monitor Survey. Export recorded an excellent growth of 40 percent during this period." என்று குறிப்பிடப்பட்டுள்ளது. அரையாண்டு மதிப்பீட்டின்படி தகவல் தொழில்நுட்பத் தொழிலில் 25 சதவிகிதம் வருவாயும், மோட்டார் வாகனம், வாகன உதிரி பாகத் தொழிலில் 18 சதவிகித வருவாயும் அதிகரித்துள்ளது. இந்த அரையாண்டில் ஏற்றுமதி 40 சதவிகிதம் அளவுக்கு அதிகரித்து மிகச் சிறப்பான சாதனையைத் தமிழகம் ஏற்படுத்தியுள்ளது என்று குறிப்பிட்டிருக்கிறது. நான் அந்த 8 அல்லது 9 நிறுவனங்களுடைய பெயர்களை எல்லாம் சொல்லி, அதிலே எவ்வளவு பேருக்கு வேலைவாய்ப்பு கிடைக்கிறது என்றெல்லாம் குறிப்பிட்டு, நேரத்தை வீணாக்க விரும்பவில்லை. நேரம் வீணாகாது, இருந்தாலும் உங்களுடைய நேரத்தை கெடுக்க நான் விரும்பவில்லை.

மேலும் இந்த அரசின் சார்பாகத் தொழில் வளம் பெருக்க என்னென்ன செய்யப் போகிறோம் என்றால் தொழில் வளத்தைப் பொறுத்தவரையிலே சுருக்கமாகச் சொல்ல வேண்டுமானால் ‘2007–2008 ஆம் ஆண்டு நிதிநிலை அறிக்கையில் விருதுநகர் மாவட்டத்தில் தொழில் மையம் ஒன்று உருவாக்கப்படும் என்று அறிவிக்கப்பட்டது. அந்தத் திட்டத்திற்கான நிலங்கள் எல்லாம் கண்டறியப்பட்டுவிட்டன. அந்த மையம் அமைப்பதற்கான விண்ணப்பம் மத்திய அரசிடம் நிலுவையிலே உள்ளது. தொழில் வளர்ச்சியிலே மிகவும் பின்தங்கிய நிலையில் உள்ள பகுதியின் பொருளாதார வளர்ச்சியில் இத்திட்டம் மிகப் பெரிய முன்னேற்றத்தை உறுதியாக ஏற்படுத்தும் என்று விருதுநகர் மாவட்டத்திலே உள்ள தொழில் விரும்புவோருக்குத் தெரிவித்துக்கொள்கின்றேன்.

இன்னொன்று, gas pipe line. சில மாதங்களுக்கு முன்பு மத்திய அமைச்சர்கள் சென்னைக்கு வந்து, அந்த pipe line எப்படி function செய்கின்றது என்பதை எல்லாம் எங்களிடத்திலே காட்டினார்கள். நானும், நண்பர் வீராசாமி அவர்களும், அமைச்சர்களும், மற்றவர்களும் அதைப் பார்த்தோம். கிருஷ்ணா, கோதாவரி ஆற்றுப்படுகையில் கிடைக்கும் எரிவாயுவை ரிலையன்ஸ் நிறுவனம் குழாய் மூலமாகச் சென்னைக்கு வழங்கும் திட்டத்தை நிறைவேற்ற கருத்துரு ஒன்று மத்திய அரசுக்கு 2006–2007 ஆம் ஆண்டில்

பரிந்துரை செய்யப்பட்டு அதற்கான அனுமதியும் கிடைத்துள்ளது. அதேபோல், கடந்த ஆண்டு தொழில் துறை மானியக் கோரிக்கையில் அறிவித்தவாறு TIDCO நிறுவனம் குஜராத் பெட்ரோல் நிறுவனத்தோடு இணைந்து மற்றொரு எரிவாயு இணைப்புத் திட்டத்தை உருவாக்க பேச்சுவார்த்தை நடத்தியுள்ளது. இப்பேச்சுவார்த்தையின் விளைவாக, எரிவாயு மற்றும் எண்ணெய் வளங்களைக் கண்டறிந்து, உற்பத்தி செய்து, தமிழகத்திற்குக் குழாய் மூலம் வழங்கும் பணிகளை மேற்கொள்ள குஜராத் பெட்ரோல் நிறுவனத்தோடு இணைந்து இத்துறையிலே ஒரு புதிய நிறுவனத்தை அமைக்க தமிழக அரசு ஆணை பிறப்பித்துள்ளது. இத்திட்டத்தின் முதல் கட்டப் பணிகளுக்காக ஏற்கதாழ் 500 கோடி ரூபாய் மதிப்பீடு செய்யப்பட்டிருக்கிறது. குஜராத் மாநில பெட்ரோலியக் கழகம் தனது இசைவையும் இதற்காகத் தெரிவித்துள்ளது. இத்திட்டத்தின் மீது மாநில அரசு உன்னிப்பான தொடர் நடவடிக்கைகளை மேற்கொண்டு வருகிறது.

இதே காலகட்டத்தில், 2005–2006 ஆம் ஆண்டில் ஏப்ரல் முதல் செப்டம்பர் வரை தமிழ்நாடு ஏற்றுமதி செய்த பொருட்களின் மதிப்பு 26,237 கோடி ரூபாய். 2006–2007 ஆம் ஆண்டு, இந்த கால கட்டத்தில் ஏற்றுமதி செய்த பொருட்களுடைய மதிப்பு 35,231 கோடி ரூபாய். இது கடந்த ஆண்டைவிட 34.27 சதவீதம் அதிகமாகும்.

சர்க்கரைத் துறையில் தமிழ்நாட்டில் தற்போது 35 ஆலைகள் செயலாக்கத்திலே உள்ளன. கரும்பு அரைக்கப்பட்டது 2005–06ல் 63 இலட்சம் டன். 2006–07ல் திரு. தம்பிதுரை சொன்னதைப்போல 45 இலட்சம் டன் அல்ல, 81 இலட்சம் டன் அதாவது 29 சதவீதம் அதிகம்.

சர்க்கரை உற்பத்தி 2005–06ல் 21 இலட்சம் டன். 2006–07–ல் 26 இலட்சம் டன். 20 சதவீதம் அதிகம். சர்க்கரை உற்பத்தி அதிகமாக ஆகியிருக்கிறது.

நாங்குநேரி பற்றிப் பேசப்பட்டது. முரசொலி மாறன் மத்திய அமைச்சராக இருந்தபோது அதற்கான அடிக்கல் நாட்டுவிழா நடைபெற்றது. அப்போது திரு. கிருஷ்ணன் என்ற நண்பர் சி.பி.ஐ. கட்சியைச் சேர்ந்தவர் அங்கே சட்டமன்ற உறுப்பினராக இருந்தார். அவரும், அவருடைய கட்சியினரும் மற்றும் அந்த வட்டாரத்துப் பெருமக்களும் அந்த நாங்குநேரித் திட்டத்தை எந்த அளவுக்கு வரவேற்கிறார்கள் என்பதை நேரிலே கண்டு நாங்கள் மகிழ்ந்திருக்கிறோம். ஆனால், அதைக் கிடப்பிலே போட்டுவிட்டார்கள் என்று இங்கே குற்றம் சாட்டப்பட்டது. இடையிலே 5 ஆண்டுகாலம் அது கிடப்பிலே போடப் படுவதற்குக் காரணம் ஆயிற்று. 5 ஆண்டு காலம் கிடப்பிலே கிடந்தும் திட்டம் துருப்பிடிக்கவில்லை. அதை இப்போது நாங்கள் மீண்டும் எடுத்து அந்தத் திட்டத்தை நிறைவேற்றப்

போகிறோம். தற்போது அமெரிக்காவினுடைய ATMAC நிறுவனம், இந்திய நிறுவனமான A.M.R. நிறுவனம் இரண்டும் இணைந்து இத்திட்டத்தைச் செயல்படுத்த முன்வந்துள்ளார்கள். இதற்கு எவ்வளவு செலவாகும் என்று மதிப்பீடு செய்ததில், 1,025 கோடி ரூபாய் மதிப்பீடு செய்யப்பட்டிருக்கிறது. மத்திய அரசுக்கு இந்தத் திட்டத்திற்கான விண்ணனப்பம் அனுப்பப்பட்டுள்ளது. ஒப்புதல் விரைவில் கிடைக்கும். கிடைத்தவுடன் திட்டப் பணிகள் தொடங்கும் என்பதையும் நான் தெரிவித்துக் கொள்கின்றேன்.

மேலும், சில அறிவிப்புகள். ஓரகடத்தில் வளர்ச்சி மையத்தில் 285 ஏக்கர் பரப்பளவில் புதிய மின்னணுப் பொருள்களுக்கான ஏற்றுமதி மையம் ஒன்றை சிப்காட் நிறுவனம் உருவாக்கும். இந்தப் புதிய ஏற்றுமதி மையம் தொடக்க நிலையில் குமார் 1,300 கோடி ரூபாய் முதலீட்டினை ஈர்க்கும். இதன்மூலம் 23,000 பேர் நேரடி வேலைவாய்ப்புகளைப் பெறுவார்கள். இது மையம் என்றதும் திரு. ஜி.கே. மணி அவர்கள் பயப்பட வேண்டாம். இது ஓரகடம். ஓரகடத்திலே உங்கள் அய்யா அனுமதித்திருக்கிறார். அதனாலே ஓரகடத்திலே 285 ஏக்கர் பரப்பளவிலே இது அமையும். சிப்காட் நிறுவனம் இதை அமைக்கும், உருவாக்கும்.

பெருந்துறையில் சிப்காட்டின் வளர்ச்சி மைய விரிவாக்கம். பல தொழிற்சாலைகளை நிறுவவும், புதிய வேலைவாய்ப்புகளை

உருவாக்கும் அவசியத்தைக் கருத்தில்கொண்டு, மேலும் கூடுதலாக 1,256 ஏக்கர் பரப்பளவில் பெருந்துறை தொழில் வளர்ச்சி மையத்தை சிப்காட் நிறுவனம் நடப்பாண்டிலேயே விரிவாக்கம் செய்யும்.

மோட்டார்கள், பம்புசெட்டுகள், போர்ஜிங்குகள், வார்ப்படங்கள் போன்ற பொறியியல் சாதனங்களை விற்பனை செய்ய புதிய ஏற்றுமதி மையம் ஒன்று பெருந்துறை வளர்ச்சி மையத்தில் 250 ஏக்கர் நிலப்பரப்பில் அமைக்கப்படும்.

ஸ்ரீபெரும்புதூர் - இருங்காட்டுக்கோட்டை - ஓரகடம் தொழிற்சாலைகளுக்குக் கழிவுநீர் மறுசுழற்சி (Recycling) ஆடிப்படையில் நீர் வழங்கும் திட்டம். தொழிற்சாலை நீரை உற்பத்தி செய்ய மூன்றாம் கட்ட சுத்திகரிப்பு மற்றும் எதிர்மறை சவ்வுடு பரவல் (Tertiary Treatment and Reverse Osmosis) நிலையத்தை அமைக்க சிப்காட் தேவையான நடவடிக்கைகளை எடுக்கும். 500 கோடி ரூபாய் மதிப்பீட்டில் செயல்படுத்தப்படும் இத்திட்டம், இரண்டு ஆண்டுகளில் முழுமையாக நிறைவேற்றப்படும்போது ஸ்ரீபெரும்புதூர், இருங்காட்டுக்கோட்டை மற்றும் ஓரகடம் பகுதிகளின் தொழிற்சாலைகளுக்கான நீர்த் தேவையை முற்றிலும் நிறைவு செய்யும்.

செய்யாறு தொழிற்சாலை வளாகத்தை விரிவுபடுத்துதல். பின்தங்கிய செய்யாறு பகுதியில் வேலைவாய்ப்புகளை உருவாக்கித் தந்திடவும், அந்தப் பகுதியை மிகப் பெரிய தொழில் பகுதியாக மாற்றவும் செய்யாறு சிப்காட் தொழில் பூங்கா, மேலும் 2,250 ஏக்கரில் விரிவுபடுத்தப்படும்.

ஸ்ரீபெரும்புதூரில் (Bio-IT Park) தகவல் தொழில்நுட்பப் பூங்கா, 100 ஏக்கர் நிலப்பரப்பில் இந்திய மென்பொருள் தொழில் பூங்கா, சிங்கப்பூரிலுள்ள அசெண்டாஸ் நிறுவனம் ஆகியவற்றோடு இணைந்து, தமிழ்நாடு தொழில் வளர்ச்சிக் கழகம் உயிரியல் தகவல் தொழில்நுட்பப் பூங்கா ஒன்றை அமைக்க முடிவு செய்துள்ளது. மொத்தம் 500 கோடி ரூபாய் செலவில் அமையும் இந்த உயிரியல் தகவல் தொழில்நுட்பக் பூங்கா, இந்தியாவிலே இத்தகைய முதல் உயிரியல் தகவல் தொழில்நுட்பப் பூங்கா என்ற சிறப்பைப் பெறும். இத்தொழில் பூங்காவில் ஏறத்தாழ எட்டாயிரம் இளைஞர்களுக்கு வேலைவாய்ப்புகள் வழங்கப்படும்.

தரமணியில் கருத்தரங்கு மையத்தோடு கூடிய மூன்றாவது டைடல் பூங்கா. சர்வதேச கருத்தரங்கு மையம், தங்கும் அறை உள்ளிட்ட வசதிகளோடு கூடிய தகவல் தொழில்நுட்பம், தகவல் தொழில்நுட்பம் சார்ந்த சேவைகளுக்கான மூன்றாவது டைடல் பூங்காவினை அமைக்க அரசு முடிவு செய்துள்ளது. இத்திட்டத்திற்கு ஏறத்தாழ ரூபாய் 800 கோடி செலவாகும்.

இத்திட்டம் 12,000 மென்பொருள் வல்லுநர்களுக்கு வேலை வாய்ப்புகளை வழங்கும்.

இதிலே இரண்டாவது பூங்கா தொடர்பாக வேலை நடந்துகொண்டு இருக்கிறது. இந்த மூன்றாவது பூங்காவினுடைய வேலை ஆரம்பம் ஆகிறது என்பதை இந்த அவைக்கு மகிழ்ச்சியோடு தெரிவித்துக்கொள்கின்றேன்.

தரமணியில் டைசல் உயிரியல் பூங்காவை விரிவுபடுத்துதல். உயிரியல் ஆராய்ச்சி நிறுவனங்களின் அதிகப்படியான தேவையைச் சமாளிக்கும் வகையில், கூடுதல் ஆய்வுகப் பகுதி ஒன்றை உருவாக்க சுமார் 5 இலட்சம் சதுர அடி பரப்பளவில் 250 கோடி ரூபாய் செலவில், டைசல் உயிரியல் பூங்கா விரிவுபடுத்தப்படும். இந்த விரிவாக்கத் திட்டம் கூடுதலாக 2000 உயிரியல் தொழில்நுட்பம் மற்றும் மருந்துத் துறை விஞ்ஞானிகளுக்கு வேலைவாய்ப்பை வழங்கும்.

சற்றுச்சூழல் பாதுகாப்பு நடவடிக்கையாக தமிழ்நாடு செய்தித்தாள் மற்றும் காகித நிறுவனத்தால் சிறிய சிமெண்ட் தொழிற்சாலை அமைத்தல். கரூர் காகித ஆலைப் பகுதியில் தூய்மையான சற்றுப்புறச்சூழலை உருவாக்கும் நோக்கத்தோடு 45 கோடி ரூபாய் செலவில் நாள் ஒன்றுக்கு 400 டன் உற்பத்திச் செய்யும் சிமெண்ட் ஆலையை தமிழ்நாடு செய்தித்தாள் காகித

நிறுவனம் அந்த வளாகத்திலேயே அமைக்கும். மேலும், சண்ணாம்புக் கசடு மற்றும் உலைச் சாம்பளினால் ஏற்படும் தூசி பாதிப்பைத் தடுக்கும். இது செயல்படுத்தப்பட்டவுடன் செய்தித்தாள் துறையிலே வீணாகும் பொருட்களிலிருந்து உயர் ரக சிமெண்ட் தயாரிக்கும் முதல் நிறுவனமாகத் தமிழ்நாடு செய்தித்தாள் மற்றும் காகித நிறுவனம் இடம் பெறும்.

தமிழ்நாடு செய்தித்தாள் மற்றும் காகித நிறுவனத்தின் தகவல் தொழில்நுட்பப் பூங்கா. தமிழ்நாட்டில் தகவல் தொழில்நுட்பத் தொழில்களில் ஏற்பட்டு வரும் மகத்தான வளர்ச்சியைக் கருத்தில் கொண்டு, அம்பத்தூர் தொழிற்பேட்டை வளாகத்தில் காலியாக உள்ள தமிழ்நாடு செய்தித்தாள் மற்றும் காகித நிறுவனத்திற்குச் சொந்தமான நிலப் பகுதியில் 4 இலட்சம் சதுர அடிப் பரப்பில் தகவல் தொழில்நுட்பப் பூங்கா ஒன்றை 80 கோடி ரூபாய் செலவில் தமிழ்நாடு செய்தித்தாள் மற்றும் காகித நிறுவனம் அமைக்கும். இத்திட்டத்தின் மூலம் 4,000 பேருக்கு வேலைவாய்ப்பு கிடைக்கும்.

புவியியல் மற்றும் சுரங்கத் துறையில் தனி ஆய்வுப் பிரிவு அமைப்பது. மாநிலத்தில் கணிம இருப்புகள் குறித்து விரிவாக ஆய்வு செய்ய தனியாக ஆய்வுப் பிரிவு ஒன்று, ஓர் துணை இயக்குநரின் கீழ் புவியியல் மற்றும் சுரங்கத் துறையின் தலைமை அலுவலகத்திலே தொடங்கப்படும்.

மணவியிலே உள்ள தமிழ்நாடு கனிம நிறுவனத்தின் வெட்டுதல் மற்றும் மெருகேற்றும் தொழிற்பிரிவை நவீனப்படுத்த 20 கோடி ரூபாய் செலவிடப்படும்.

செய்யாறு மற்றும் எம்.ஆர்.கே. கூட்டுறவு சர்க்கரை ஆஸைகளில் வடிப்பகத்துடனான எத்தனால் தொழிற்பிரிவுகள் அமைக்கப்படும். 72 கோடி ரூபாய் செலவில் இது நடத்தப்படும்.

பெரும்பாக்கத்தில் தகவல் தொழில்நுட்ப நகரம் அமைத்தல். காஞ்சிபுரம் மாவட்டம், சோழிங்கநல்லூர் மற்றும் பெரும்பாக்கம் கிராமங்களில் 213 ஏக்கர் நிலப் பரப்பில் ஒருங்கிணைந்த தகவல் தொழில்நுட்பவியல் நகரம் அமைக்கப்படும்.

கோயம்புத்தூர் தகவல் தொழில்நுட்பவியல் பூங்கா விரிவாக்கப்படும். கோவை மருத்துவக் கல்லூரி வளாகத்தில் 33 ஏக்கர் நிலப் பரப்பில் ஒருங்கிணைந்த தகவல் தொழில்நுட்ப வளாகம் நிறுவப்படும்.

மதுரையில் வடபழஞ்சி மற்றும் கிண்ணிமங்கலம் கிராமங்களில் 240 ஏக்கர் நிலப்பரப்பிலும், திருச்சி மாவட்டம், நவல்பட்டு கிராமத்தில் 135 ஏக்கர் நிலப்பரப்பிலும், சேலம் மாவட்டம் ஜாகிர் அம்மாபாளையம் கிராமத்தில் 164 ஏக்கர் நிலப் பரப்பிலும், நெல்லை மாவட்டம், கங்கைகொண்டான் கிராமத்தில் 100 ஏக்கர் நிலப்பரப்பிலும் தகவல்

தொழில்நுட்பவியல் கட்டடங்கள் தவிர, குடியிருப்பு மற்றும் சமூக வசதிகள் அடங்கிய ஒருங்கிணைந்த தகவல் தொழில்நுட்ப வளாகம் நிறுவப்படும்.

தமிழ் இணையப் பல்கலைக்கழகத்திற்குச் சொந்தக் கட்டடம் அமைக்கப்படும். மைலாப்பூர்-திருவல்லிக்கேணி வட்டம், கோட்டூரில் தமிழ் இணையப் பல்கலைக்கழகத்திற்கென இரண்டு ஏக்கார் நிலத்தில் சொந்தக் கட்டடம் உருவாக்கப்படும்.

புதிய அறிவிப்புகள் விரிவாக அச்சிடப்பட்டு உறுப்பினர்களுக்கு வழங்கப்பட்டுள்ளது. அந்த அறிவிப்புகளை நான் படித்ததாகக் கருதி அவைக் குறிப்பேட்டில் பதிந்துகொள்ள வேண்டுமென்று கேட்டுக்கொள்கிறேன்.

இந்த விளக்கங்களோடு என் உரையை நிறைவு செய்கிறேன். மாண்புமிகு உறுப்பினர்கள் தங்களுடைய வெட்டுத் தீர்மானங்களைத் திரும்பப் பெற்றுக்கொண்டு, மானியக் கோரிக்கைகளையாவது அமைதியாக நிறைவேற்றித் தாவேண்டும் என்று அன்போடு கேட்டுக்கொள்கிறேன்.



process. I look forward to

deliberations on that we can agree on

and which is the job in question.